



اسلام

میں خلع کی حقیقت

مفتی تقی عثمانی



اسلام میں خلع کی حقیقت

جس مولانا محمد تقی عثمانی مدظلہم العالی



مطبوعہ و ترتیب
مؤرخ عبدالرشید

مہین اسلامک پبلشرز

۱/۱۸۸۔ لیاقت آباد، کراچی

عرض ناشر

تمام فقہاء کا اس پر اتفاق ہے کہ ”خلع“ شوہر اور بیوی کا ایک باہمی معاملہ ہے جو فریقین کی رضامندی پر موقوف ہے۔ لیکن ۱۹۶۷ء میں سپریم کورٹ آف پاکستان کے بعض جج صاحبان نے یہ فیصلہ دیا کہ اگر عدالت تحقیق کے ذریعہ اس نتیجے پر پہنچے کہ زوجین حدود اللہ قائم نہیں رکھ سکیں گے تو عدالت شوہر کی رضامندی کے بغیر خلع کرا سکتی ہے۔ چنانچہ اس فیصلے کے خلاف حضرت مولانا محمد مفتی تقی عثمانی صاحب مدظلہم نے یہ مقالہ تحریر فرمایا۔ اور اس فیصلے کا تفصیل جواب دیا جو پیش خدمت ہے۔

ولی اللہ میمن

میمن اسلامک پبلشرز

فہرست مضامین

| صفحہ | مضامین |
|------|--|
| ۱۲۷ | ۱۔ اسلام میں خلع کی حقیقت |
| ۱۳۷ | ۲۔ تعارف |
| ۱۴۲ | ۳۔ مسئلہ زیر بحث |
| ۱۴۴ | ۴۔ مساوات |
| ۱۵۱ | ۵۔ آیت کا سیاق |
| ۱۵۷ | ۶۔ خلع فسخ ہے یا طلاق؟ |
| ۱۷۱ | ۷۔ حضرت جمیلہ رضی اللہ تعالیٰ عنہا کا واقعہ |
| ۱۷۶ | ۸۔ حضرت عمر رضی اللہ تعالیٰ عنہ کا ایک ارشاد |
| ۱۸۰ | ۹۔ مثبت دلائل |
| ۱۸۴ | ۱۰۔ فقہاء کی عبارتیں |
| ۱۸۴ | ۱۱۔ حنفی مسلک |
| ۱۸۵ | ۱۲۔ شافعی مسلک |
| ۱۸۶ | ۱۳۔ مالکی مسلک |
| ۱۸۶ | ۱۴۔ حنبلی مسلک |
| ۱۸۹ | ۱۵۔ خلع کا فقہی مفہوم |
| ۱۹۱ | ۱۶۔ قاضی کی تفریق بین الزوجین |



اسلام میں خلع کی حقیقت

تعارف

اگر کوئی عورت اپنے شوہر کو کسی وجہ سے اتنا ناپسند کرتی ہو کہ اسے ساتھ کسی قیمت پر نبھانا ممکن نہ رہا ہو تو اس کا بہترین طریقہ تو یہ ہی ہے کہ وہ شوہر سے سمجھا بچھا کر طلاق دینے پر آمادہ کرے، ایسی صورت میں شوہر کو بھی یہی چاہئے کہ جب وہ نکاح کے رشتے کو خوشگوار ہی کے ساتھ نبھانا نہ دیکھے، اور یہ محسوس کرے کہ اب یہ رشتہ دونوں کے لئے ناقابل برداشت بوجھ کے سوا کچھ نہیں رہا تو وہ شرافت کے ساتھ اپنی بیوی کو ایک طلاق دے کر چھوڑ دے، تاکہ عدت گزرنے کے بعد وہ

اسے طلاق دینے کا صحیح طریقہ یہی ہے کہ جس زمانے میں عورت پاک ہو، اسے صرف ایک طلاق دی جائے، طلاق کا لفظ صرف ایک مرتبہ استعمال کیا جائے اور اس کے بعد اس سے علیحدگی اختیار کر لی جائے، اس طرح عدت گزرنے کے بعد وہ خود آزاد ہو جائے گی۔ ہمارے معاشرے میں یہ رواج انتہائی ناپسندیدہ صورت اختیار کرتا جا رہا ہے کہ جب بھی طلاق کی نوبت آتی ہے شوہر تین سے کم طلاق نہیں دیتا، ناپسندیدہ یا دور کھنا چاہئے کہ بیک وقت تین طلاقیں دے ڈالنا گناہ ہے، اور اس گناہ کی دنیوی سزا یہ ہے کہ اسے بعد اگر میاں بیوی دوبارہ نکاح بھی کرنا چاہیں تو حلالہ کے بغیر نکاح بھی نہیں ہو سکتا۔ آجکل لوگ بہت اس میں مبتلا ہیں اور تین طلاقیں دینے کے بعد عموماً شرمسار اور پریشان ہوتے ہیں۔

جہاں چاہے نکاح کر سکے۔

لیکن اگر شوہر اس بات پر راضی نہ ہو تو عورت کو یہ اختیار دیا گیا ہے کہ وہ شوہر کو کچھ مالی معاوضہ پیش کر کے اسے آزاد کرنے پر آمادہ کر سکتی ہے، عموماً اس غرض کے لئے عورت ہر معاف کر دیتی ہے، اور شوہر اُسے قبول کر کے عورت کو آزاد کر دیتا ہے۔ اس کام کے لئے اسلامی شریعت میں جو خاص طریق کار مقرر ہے اسے فقہ کی اصلاح میں ”خلع“ کہا جاتا ہے۔

”خلع“ عربی زبان کا لفظ ہے، اور ”خلع“ سے نکلا ہے جس کے معنی ”اتارنے“ کے آتے ہیں، عرب کہتے ہیں کہ خلعت اللباس (میں نے لباس اتار دیا) اس لفظ کو زوجین کی جدائی کے لئے اس لئے مستعار لیا گیا ہے کہ قرآن کریم میں شوہر اور بیوی کو ایک لباس قرار دیا گیا ہے، اور خلع کے ذریعہ دونوں اپنا یہ معنوی لباس اتار دیتے ہیں۔ (المعری: المغرب صفحہ ۱۶۵ جلد ۱ دکن سنہ ۱۳۲۸ء فتح التشریح صفحہ ۱۹۹ جلد ۱۳ مطبوعۃ الامیرۃ: ۱۳۱۶ء)

علامہ ابن ہمام رحمۃ اللہ علیہ نے ”خلع“ کی اصطلاحی تعریف اس طرح کی ہے :

﴿ ازالة ملك النكاح ببدل بلفظ الخلع ﴾

”خلع کے لفظ کے ذریعہ معاوضہ لے کر ملکِ نکاح کو زائل کرنا۔“

(ابن ہمام: فتح القدر صفحہ ۱۹۹ جلد ۳)

نکاح اور دوسرے شرعی معاملات کی طرح خلع بھی ایجاب و قبول کے ذریعہ انجام پاتا ہے۔ لیکن اگر زیادتی مرد کی طرف سے ہو تو تقریباً تمام فقہاء کرام کا اس

لے اٹکاسانی: بدائع النکاح صفحہ ۱۳۵ جلد ۳ مطبوعۃ الجمالیۃ مصر ۱۳۲۸ھ و ابن رشد: بدایۃ المجتہد صفحہ ۶۸ جلد ۲ مصطفیٰ البابی ۷۹۱ھ و ابن عابدین: رد المحتار صفحہ ۶۰۶ جلد ۲ مصطفیٰ البابی

اتفاق ہے کہ شوہر کے لئے معاوضہ لینا جائز نہیں، اسے چاہئے کہ معاوضہ کے بغیر
 عورت کو طلاق دے دے، ایسی صورت میں اگر مرد معاوضہ لے گا تو مرتکبِ حرام
 اور سخت گناہ گار ہوگا۔ اس لئے کہ اس بارے میں قرآن کریم کا واضح ارشاد یہ ہے

﴿وَأَنْ أَرَدْتُمْ أَنْ تَسْبِدَالَ زَوْجٍ تَمَكَانَ زَوْجٍ وَأَنْتُمْ إِحْدَى نَهْنُ
 وَتَنْطَارَا فَلَا تَأْخُذْ وَامِنْهُ شَيْئًا أَنْ تَأْخُذُوا نَهْنُ بَهْتًا نَا وَ إِنَّمَا
 تُنِينَ﴾ (النساء)

”اور اگر تمہارا ارادہ ہو کہ ایک بیوی کی جگہ دوسری بدل لو اور
 ان میں سے ایک کو تم نے کچھ مال دیا ہو تو اس مال میں سے
 کچھ (واپس) نہ لو، کیا اس کو بہتان اور کھلے گناہ کے طور پر
 واپس لوگے؟“

ہاں اگر زیادتی عورت ہی کی جانب سے ہو اور وہی رشتہ نکاح کو فسخ کرنا
 چاہتی ہو تو اس صورت میں مرد کے لئے معاوضہ لینا جائز ہے، لیکن بہتر یہ ہے کہ یہ
 معاوضہ مہر کی مقدار سے زائد نہ ہو، تاہم اگر مہر سے زیادہ مقدار باہمی رضامندی
 سے مقرر کر لی گئی تو بھی خلع صحیح ہوگا اور عورت کو پورا مقررہ معاوضہ دینا ہوگا۔

(بدائع الصنائع صفحہ ۱۵۰ جلد ۳ والجزائرات صفحہ ۸۳ جلد ۲)

قرآن کریم کی مندرجہ ذیل آیت کا یہی مطلب ہے :

﴿وَلَا تَأْخُذْ وَ مَا أَنْتُمْ مِّنْ شَيْئًا إِلَّا أَنْ يَخَافَا أَلَّا يُغْنِيَا
 حُدُودَ اللَّهِ فَإِنْ خِفْتُمْ أَلَّا يُغْنِيَا حُدُودَ اللَّهِ فَلَا جُنَاحَ عَلَيْهِمَا
 فِيمَا اقْتَدَتْ بِهِ﴾ (البقرة)

ما لکھیہ صفحہ ۵۱۵ جلد ۱ مصطفیٰ البابی و بدائع الصنائع صفحہ ۱۵۰ جلد ۳۔
 ابن تیمیہ، الجزائرات صفحہ ۸۳ جلد ۲، المطبوعہ العلمیہ و ابن الہمام رحمۃ اللہ علیہ : فتح القدر
 جلد ۲۲۔ ۳۔

”اور جو مال تم نے اپنی بیویوں کو (مہرو وغیرہ کے طور پر) دیا ہے، اس میں سے کچھ واپس نہ لو۔ الا یہ کہ زوجین کو اس بات کا خوف ہو کہ وہ اللہ کی حدود کو قائم نہیں رکھیں گے، پس اگر (اے حکام) تم کو خوف ہو کہ زوجین اللہ کی حدود کو قائم نہیں رکھیں گے تو ان دونوں پر اس مال میں کوئی گناہ نہیں ہے جسے عورت بطور فدیہ دے (اور اپنی جان چھڑالے)۔“

”خلع“ کا معاملہ زوجین از خود کر سکتے ہیں، بعض فقہاء نے اس کے لئے عدالت سے رجوع کرنا ضروری قرار دیا ہے، لیکن ائمہ اربعہ اور جمہور فقہاء کے نزدیک یہ معاملہ باہمی رضامندی سے ہو سکتا ہے، عدالت میں جانے کی ضرورت نہیں ہے۔

پھر اس میں فقہاء مجتہدین کا اختلاف ہے کہ ”خلع“ کی حیثیت طلاق کی ہے یا فسخ کی؟ حضرت عمر رضی اللہ تعالیٰ عنہ، حضرت علی رضی اللہ تعالیٰ عنہ، حضرت عبداللہ بن مسعود رضی اللہ تعالیٰ عنہ، حضرت سعید بن مسیب، حسن بصری، عطاء، قاضی شریح، شعبی، ابراہیم نخعی، جابر بن زید رضی اللہ تعالیٰ عنہ، امام مالک رحمۃ اللہ علیہ، امام ابو حنیفہ رحمۃ اللہ علیہ، سفیان ثوری، امام اوزاعی، اور صحیح قول کے مطابق امام شافعی رحمۃ اللہ علیہ کا مسلک بھی یہی ہے کہ خلع طلاق ہے، لیکن حضرت عبداللہ بن عباس رضی اللہ عنہ، حضرت عثمان رضی اللہ تعالیٰ عنہ، طاوس، عکرمہ، امام احمد بن حنبل رحمۃ اللہ علیہ، اسحاق بن راہویہ، ابو ثور، اور داؤد ظاہری کا کہنا یہ ہے کہ خلع فسخ نکاح ہے اور اس پر طلاق کے احکام جاری نہیں ہوں گے، امام شافعی رحمۃ اللہ علیہ، کا قدیم مذہب بھی یہی تھا لیکن پھر انھوں نے پہلے مذہب کو

۱۔ الرخصی: المبسوط صفحہ ۱۷۳ جلد ۶ مطبعة العادة ۱۳۲۳ھ و ابن قدامة: المغنی صفحہ ۵۲ جلد ۷ دار المنار ۱۳۶۷ھ۔ القرطبی: الجامع لاحکام القرآن صفحہ ۱۳۸ جلد ۳ دار الکتب المصریہ ۱۹۳۶ھ
والشافعی: کتاب الام صفحہ ۲۰۰ جلد ۵ مکتبة الکلیات الازہریہ ۱۳۸۱ھ

اختیار کر لیا تھا۔ (تفسیر ابن کثیر صفحہ ۲۷۵ جلد اول المکتبۃ التجاریۃ الکبریٰ سنہ ۱۳۵۶ھ و ہدایۃ
الجبہ صفحہ ۶۹ جلد ۲)

اس اختلاف کا مطلب سمجھنے کے لئے یہ ذہن نشین کرنا ضروری ہے کہ اسلام نے مرد کو تین طلاقوں کا اختیار دیا ہے، اگر وہ ان تینوں طلاقوں کو بیک وقت دینے کا گناہ کرے تو پھر بیوی سے نہ رجوع کر سکتا ہے اور نہ حلالہ کے بغیر دوبارہ نکاح ہو سکتا ہے۔ لیکن اگر کوئی شخص اپنی بیوی کو صرف ایک طلاق دے، اسے دوبارہ رشتہ نکاح قائم کرنے کا اختیار رہتا ہے، اب اگر وہ اس اختیار کو استعمال کر کے بیوی کو دوبارہ نکاح میں لے آئے تو چونکہ وہ ایک طلاق پہلے استعمال کر چکا ہے، اس لئے اسے اب صرف دو طلاقوں کا اختیار رہے گا، یعنی اگر وہ دو طلاقیں بھی دے دے گا تو پھر بیوی سے نہ رجوع کر سکے گا، نہ حلالہ کے بغیر دوسرا نکاح۔

اب جو حضرات ”خلع“ کو طلاق قرار دیتے ہیں، ان کے نزدیک جو شخص اپنی بیوی سے ایک مرتبہ خلع کر لے تو یہ طلاق شمار ہوگی، لہذا اگر وہ اس کی رضامندی سے اسے دوبارہ نکاح میں لے آئے تو اسے اب صرف دو طلاقوں کا اختیار ہوگا، یعنی اب وہ اگر دو طلاقیں بھی دے دیگا تو طلاقِ مغلظہ واقع ہو جائے گی، جس کے بعد دوبارہ نکاح بھی حلالہ کے بغیر نہیں ہو سکے گا۔ لیکن جو حضرات خلع کو فسخ قرار دیتے ہیں ان کے نزدیک اگر خلع کے بعد میاں بیوی باہمی رضامندی سے دوبارہ نکاح کر لیں تو شوہر کو بدستور تین طلاقوں کا اختیار رہتا ہے، اور صرف دو طلاقوں سے بیوی مغلظہ نہیں ہوتی کیونکہ خلع کو طلاق شمار نہیں کیا گیا۔

(الرخصی: المسبوط صفحہ ۷۳ جلد ۶)

لیکن اس پر اتفاق ہے کہ خلع سے عورت بائنتہ ہو جاتی ہے، یعنی اس کے بعد شوہر یکطرفہ طور پر رجوع نہیں کر سکتا، ہاں دونوں کی باہمی رضامندی سے دوبارہ نکاح ہو سکتا ہے، صرف سعید بن مسیب اور ابن شہاب سے ایک روایت یہ منقول ہے کہ اگر مرد عدت کے دوران بدل خلع واپس کر دے تو یکطرفہ طور پر رجوع کر سکتا

ہے، لیکن جمہور فقہاء نے اس قول کو قبول نہیں کیا۔

(ابن رشد : بدایۃ المجتہد صفحہ ۷۰ جلد ۲)

معاوضہ دیکر طلاق حاصل کرنے کے لئے ”خلع“ کے علاوہ ”مبارات“ ”صلح“ ”فدیہ“ اور طلاق علی مال کے الفاظ بھی مستعمل ہیں، ان کے درمیان فرق لفظی نوعیت کا ہے، اسی لئے یہ تمام الفاظ ایک دوسرے کے معنی میں استعمال ہوتے رہتے ہیں، البتہ بعض مالکی فقہاء نے ان الفاظ میں اصطلاحی فرق بیان کیا ہے کہ :

”اگر عورت پورے مہر کے بدلے میں طلاق حاصل کرے تو اسے خلع کہیں گے، اور اگر مہر کا کچھ حصہ معاوضہ قرار پائے تو وہ فدیہ کہلائے گا، اور اگر مہر سے زائد مقدار کو عوض مقرر کیا جائے تو وہ صلح ہوگی، اور اگر طلاق کے بدلے میں عورت اپنا کوئی اور حق ساقط کرے تو اسے مبارات کہا جائے گا۔“

(ابن رشد : بدایۃ المجتہد صفحہ ۶۶ جلد ۲ فتح الباری ۳۳۲ جلد ۹ تفسیر

القرطبی صفحہ ۱۳۶ و ۱۳۷ جلد ۳)

مسئلہ زیر بحث

”خلع“ اور اس کے احکام کا یہ نہایت مختصر تعارف اس لئے پیش کیا گیا ہے تاکہ آئندہ مباحث کے سمجھنے میں آسانی ہو، اس مقالے میں خلع کے تمام احکام کو بالائے تیغ پیش کرنا مقصود نہیں، بلکہ خلع سے متعلق ایک خاص مسئلے پر گفتگو کرنا ہے جو چند سالوں سے ہمارے ملک میں خاصی اہمیت حاصل کر چکا ہے۔ جیسا کہ ہم آگے تفصیل سے بیان کریں گے۔

اب تک تمام فقہاء اور مجتہدین کا اس پر اتفاق چلا آتا ہے کہ ”خلع“ شوہر اور بیوی کا ایک باہمی معاملہ (TRANSACTION) ہے جو فریقین کی رضامندی پر موقوف ہے، لہذا کوئی فریق دوسرے کو اس پر مجبور نہیں کر سکتا۔ نہ شوہر کو یہ حق ہے کہ وہ بیوی کو خلع پر قانوناً مجبور کرے، اور نہ بیوی کو یہ حق ہے کہ وہ شوہر سے بزورِ قانون خلع حاصل کرے۔

غیر منقسم ہندوستان اور پاکستان کی عدالتیں بھی مسلمانوں کے مقدمات میں اسی اصول کے مطابق فیصلے کرتی آئی تھیں۔ اس سلسلے میں عمر بی بی بنام محمد دین اور سعیدہ خانم بنام محمد مسیح کے دو مقدمات کافی مشہور ہیں، عمر بی بی بنام محمد دین کے مقدمے میں جسٹس عبدالرحمن اور جسٹس ہارنس نے متفقہ طور پر یہ فیصلہ دیا تھا کہ عورت شوہر کی مرضی کے بغیر خلع نہیں کر سکتی۔

(عمر بی بی بنام محمد دین۔ اے۔ آئی۔ آر۔ سنہ ۱۹۳۵ء لاہور ۵۱)

اسی طرح سعیدہ خانم بنام محمد مسیح کے مقدمے میں جسٹس اے۔ آر۔ کارنیلیس، جسٹس محمد جان اور جسٹس خورشید زمان صاحبان نے بھی یہ فیصلہ کیا تھا کہ شوہر کی رضامندی کے بغیر خلع نہیں ہو سکتا۔ اور محض اختلافِ مزاج، ناپسندیدگی اور نفرت کی بناء پر عدالت نکاح کو فسخ نہیں کر سکتی۔

(سعیدہ خانم بنام محمد مسیح۔ پی ایل ڈی سنہ ۱۹۵۲ء۔ لاہور ۱۱۳)

لیکن سنہ ۱۹۵۹ء میں لاہور ہائی کورٹ کے جسٹس شبیر احمد، جسٹس بی۔ زیڈ۔ کی کاؤس اور جسٹس مسعود احمد صاحبان نے بلقیس فاطمہ بنام نجم الاکرام کے مقدمے میں یہ فیصلہ دے دیا کہ اگر عدالت تحقیق کے ذریعہ اس نتیجے تک پہنچ جائے کہ زوجین حدود اللہ کو قائم نہیں رکھ سکیں گے تو عدالت شوہر کی رضامندی کے بغیر خلع کر سکتی ہے۔

(بلقیس فاطمہ بنام نجم الاکرام۔ پی ایل ڈی سنہ ۱۹۵۹ء لاہور ۵۶۶)

پھر سنہ ۱۹۶۷ء میں سپریم کورٹ کے معزز جج صاحبان جسٹس ایس۔ اے۔ رحمان، جسٹس فضل اکبر، جسٹس حمود الرحمن، جسٹس محمد یعقوب علی اور جسٹس ایس اے محمود صاحبان نے بھی خورشید بیگم بنام محمد امین کے مقدمے میں اسی نقطہ نظر کو اختیار کیا ہے۔

(خورشید بیگم بنام محمد امین۔ پی ایل ڈی سنہ ۱۹۶۷ء سپریم کورٹ ۹۷)

اس مقالے میں ہم خلع سے متعلق خاص اسی مسئلے پر گفتگو کریں گے کہ آیا خلع زوجین کی باہمی رضامندی کا معاملہ ہے یا ان میں سے کوئی دوسرے کو اس کی رضامندی کے بغیر خلع پر مجبور بھی کر سکتا ہے؟

ہماری تحقیق کی حد تک امت اسلامیہ کے تقریباً تمام فقہاء مجتہدین اس بات پر متفق ہیں، اور قرآن و سنت کے دلائل بھی اسی کی تائید کرتے ہیں کہ خلع فریقین کی باہمی رضامندی کا معاملہ ہے اور کوئی فریق دوسرے کو اس پر مجبور نہیں کر سکتا۔ اس مقالے میں ہم اسی بات کے مفصل دلائل پیش کرنا چاہتے ہیں۔

جناب جسٹس ایس۔ اے رحمان صاحب کی ہمارے دل میں بڑی قدر و منزلت ہے، وہ ایک قابل احترام دانشور ہیں، اور انہوں نے اپنی تحریروں سے ملک و ملت کی قابل قدر خدمات انجام دی ہیں، لیکن چونکہ زیر بحث مسئلے میں ہمارے نزدیک ان کا موقف جمہور امت کے خلاف اور شرعی اعتبار سے نادرست ہے، اس لئے ہم یہاں ان کے دلائل پر تبصرہ کرنا چاہتے ہیں۔

مساوات

جناب جسٹس ایس اے رحمان صاحب نے سب سے پہلے مندرجہ ذیل آیت قرآنی سے استدلال کیا ہے :

﴿وَلَهُنَّ مِثْلُ الَّذِي عَلَيْهِنَّ بِالْمَعْرُوفِ﴾

”اور عورتوں کے بھی حقوق ہیں جو مثل انہی حقوق کے ہیں جو ان عورتوں پر ہیں قاعدہ کے موافق۔“

جس صاحب نے اس آیت سے اس بات پر استدلال کیا ہے کہ جس طرح مرد کو عورت کی رضامندی کے بغیر طلاق کا قانونی حق دیا گیا ہے، اسی طرح عورت کو بھی مرد کی رضامندی کے بغیر خلع کا حق ملنا چاہئے۔

(بی ایل ڈی سنہ ۱۹۶۷ء سپریم کورٹ صفحہ ۱۱۳)

لیکن یہ استدلال بوجہ ذیل درست نہیں ہے :

① جس صاحب نے اس آیت کے آگے جملے پر غور نہیں فرمایا، قرآن کریم میں پوری آیت اس طرح ہے :

﴿وَلَهُنَّ مِثْلُ الَّذِي عَلَيْهِنَّ بِالْمَعْرُوفِ وَلِلرِّجَالِ عَلَيْهِنَّ دَرَجَةٌ
وَاللَّهُ عَزِيزٌ حَكِيمٌ﴾

”اور عورتوں کے بھی حقوق ہیں جو مثل انہی حقوق کے ہیں جو ان عورتوں پر ہیں قاعدہ کے موافق اور مردوں کا ان کے مقابلے میں کچھ درجہ بڑھا ہوا ہے۔ اور اللہ تعالیٰ زبردست ہیں حکیم ہیں۔“

(ترجمہ ماخوذ از حضرت تھانوی)

اس آیت میں وَلِلرِّجَالِ عَلَيْهِنَّ دَرَجَةٌ کے الفاظ واضح طور پر دلالت کر رہے ہیں کہ بعض معاملات میں جو اختیارات مرد کو حاصل ہیں وہ عورت کو حاصل نہیں ہیں۔

② اگر اس آیت کا مطلب یہ لیا جائے کہ زوجین تمام حقوق و فرائض میں بالکل برابر ہیں تو پھر اس کی کیا وجہ ہے کہ مرد کو بغیر معاوضہ دیئے طلاق دینے کا اختیار

حاصل ہے اور عورت معاوضہ ادا کئے بغیر طلاق حاصل نہیں کر سکتی۔ حالانکہ زوجین کی مساوات کا اگر یہ مفہوم لیا جائے کہ رشتہ نکاح کو قطع کرنے میں بھی دونوں برابر ہیں تو عورت کو بھی مرد کی طرح طلاق کا اختیار ملنا چاہئے۔ حالانکہ یہ وہ بات ہے جسے جسٹس صاحب بھی تسلیم نہیں فرماتے۔

③ تمام فقہاء اور مفسرین کا اس بات پر اتفاق ہے کہ اس آیت میں زوجین کی جس مساوات کا ذکر کیا گیا ہے وہ معاشرتی مساوات ہے، ورنہ جہاں تک طلاق اور رشتہ نکاح کو ختم کرنے کا سوال ہے، معمولی حالات میں اس کا مکمل اختیار صرف مرد کو ہے، اور اسی کی طرف قرآن کریم میں ان الفاظ کے ذریعہ اشارہ کیا گیا ہے :

﴿وَالرِّجَالُ عَلَىٰ نِسَائِهِمْ فِي دَرَجَاتٍ﴾

”اور مردوں کا ان (عورتوں) کے مقابلے میں کچھ درجہ بڑھا ہوا ہے۔“

اس معاملے میں فقہاء و مفسرین کے چند اقوال درج ہیں :

(الف) حضرت ابوماکؓ فرماتے ہیں کہ :

﴿وَالرِّجَالُ عَلَىٰ نِسَائِهِمْ فِي دَرَجَاتٍ قَالَ يُطَلِّقُهَا وَيَسِّرُ لَهَا مِنَ الْإِ

مْرِشِيئِ﴾

آیت قرآنی وَالرِّجَالُ عَلَىٰ نِسَائِهِمْ فِي دَرَجَاتٍ کا مطلب یہ ہے کہ مرد عورت کو طلاق دے سکتا ہے، لیکن عورت کو اس معاملے میں کوئی اختیار نہیں۔“

(اخرجہ عبد بن حمید وابن ابی حاتم عن ابی مالک۔ الدر المنثور للسيوطی صفحہ ۷۷۷ جلد ۲)

(ب) امام فخر الدین رازی رحمۃ اللہ علیہ (شافعی) اس آیت کی تشریح کرتے

ہوئے پہلے لکھتے ہیں :

﴿ان المقصود من الزوجية لا يتم الا اذا كان كل واحد
منهما مراعيًا حق الآخر وتلك الحقوق المشتركة كثيرة
نشير الى بعضها﴾

(الرازي: تفسير كبير صفحہ ۲۴۶ جلد ۲ المطبعة الحسينية - مصر)

”زوجیت کے مقاصد اس وقت تک پورے نہیں ہو سکتے جب
تک کہ ان میں سے ہر ایک دوسرے کے حق کی رعایت نہ
کرنے، اور یہ مشترک حقوق بہت سے ہیں جن میں سے بعض
کی طرف ہم اشارہ کرتے ہیں۔“

اس کے بعد انہوں نے تمام معاشرتی حقوق میں مساوات کا ذکر کیا ہے، اس کے بعد
وَاللَّيْحَالِ عَلَيْهِنَّ کی تشریح کرتے ہوئے لکھتے ہیں :

﴿ان الزوج قادر على تطليقها واذا طلقها فهو قادر على
مراجعتها شاءت المرأة أم لم تشاء، أما المرأة فلا تقدر على
تطليق الزوج وبعد الطلاق لا تقدر على مراجعة الزوج ولا
تقدر ايضاً على أن تمنع الزوج من المراجعة﴾

(تفسير كبير - صفحہ ۲۴۷ جلد ۲)

”شوہر عورت کو طلاق دینے پر قادر ہے اور طلاق دینے کے بعد
رجوع بھی کر سکتا ہے، عورت چاہے یا نہ چاہے، لیکن عورت
نہ شوہر کو طلاق دے سکتی ہے، نہ طلاق کے بعد شوہر سے
رجوع کر سکتی ہے، اور نہ شوہر کو رجوع سے روک سکتی ہے۔“

(ج) امام ابو عبد اللہ القرطبی رحمۃ اللہ علیہ (مالکی) اپنی تفسیر میں اس جملے کی شرح

کرتے ہوئے علامہ ماوردی رحمۃ اللہ علیہ کا قول نقل کرتے ہیں :

﴿لَهُ رَفَعُ الْعَقْدِ دُونَهَا﴾

(القرطبي الجامع لأحكام القرآن صفحہ ۱۲۵ جلد ۳ دارالکتاب المصریہ

(۱۹۳۶)

”عقدِ نکاح کو ختم کرنے کا اختیار صرف مرد کو ہے عورت کو

نہیں۔“

ظاہر ہے کہ ان دلائل کی موجودگی میں وَلِلرِّجَالِ عَلَيْهِنَّ دَرَجَةٌ سے قطع نظر کر کے صرف وَلَهْنَ مِثْلُ الَّذِي عَلَيْهِنَّ بِالْمَعْرُوفِ کے الفاظ سے اس بات پر استدلال نہیں کیا جاسکتا کہ محض ناپسندیدگی کی بناء پر عورت شوہر کو بزورِ عدالت خلع پر مجبور کر سکتی ہے۔

آیتِ خُلْعِ

اس کے بعد جناب جسٹس ایس اے رحمان صاحب نے اس آیت کے بعض الفاظ سے استدلال فرمایا ہے جو خلع کے بارے میں نازل ہوئی ہے، پوری آیت یہ ہے :

﴿الطَّلَاقُ مَرَّتَانٍ فَإِمْسَاكَ بِمَعْرُوفٍ أَوْ تَسْرِيحٍ بِإِحْسَانٍ وَلَا

يَحِلُّ لَكُمْ أَنْ تَأْخُذُوا بِعَمَّا آيَسَّمُوهُنَّ سَيْنًا إِلَّا أَنْ يُخَافَا إِلَّا

يُتِيمَا حُدُودَ اللَّهِ فَإِنْ خِفْتُمْ أَلَّا يَتِيمَا حُدُودَ اللَّهِ فَلَا جُنَاحَ

عَلَيْهِمَا فِيمَا اقْتَدَتْ بِهِ تِلْكَ حُدُودُ اللَّهِ فَلَا تَعْتَدُوهَا وَمَنْ

تَعْتَدْ حُدُودَ اللَّهِ فَأُولَئِكَ هُمُ الظَّالِمُونَ ﴿ (البقرة- ۲۲۹)

”طلاق دو مرتبہ (جائز) ہے، پھر خواہ رکھ لینا قاعدہ کے موافق

خواہ چھوڑ دینا خوش عنوانی کے ساتھ، اور تمہارے لئے یہ

بات حلال نہیں کہ کچھ بھی لو اُس میں سے جو تم نے اُن کو دیا تھا مگر یہ کہ میاں بیوی دونوں کو احتمال ہو کہ اللہ تعالیٰ کے ضابطوں کو قائم نہ کر سکیں گے، سو اگر تم لوگوں کو یہ احتمال ہو کہ وہ دونوں ضوابطِ خداوندی قائم نہ کر سکیں گے تو دونوں پر کوئی گناہ نہ ہو گا اُس چیز میں جس کو دے کر عورت اپنی جان چھڑالے، یہ خدائی ضابطے ہیں، سو تم ان سے باہر مت نکلتا اور جو شخص خدائی ضابطوں سے باہر نکل جائے ایسے ہی لوگ اپنا نقصان کرنے والے ہیں۔

(ترجمہ ماخوذ از حضرت مولانا تھانوی رحمۃ اللہ علیہ)

جسٹس ایس اے رحمان صاحب نے اس بات پر متعدد فقہاء اور مفسرین کے اقوال پیش کئے ہیں کہ اس آیت کے الفاظ **فَإِنْ حَقِّمْتُمُ الْاَيُّمَاتِ مَا حُدِّدَ اللّٰهُ** (سو اگر تم کو یہ احتمال ہو کہ وہ دونوں ضوابطِ خداوندی کو قائم نہ کر سکیں گے) میں خطاب حکام اور اولوالامر کو ہے، اس سے وہ یہ نتیجہ نکالتے ہیں کہ اگر حکام عدالت یہ سمجھتے ہوں کہ زوجین حدود اللہ کو قائم نہ رکھ سکیں گے تو وہ شوہر کی رضامندی کے بغیر خلع کے ذریعہ نکاح فسخ کر سکتے ہیں۔ اس سلسلے میں لعان، ایلاء، عینین (نامرد) اور مفقود الخیر کے فسخ نکاح کو بطور نظیر پیش کر کے آخر میں وہ علامہ ابن ہمام رحمۃ اللہ علیہ کی فسخ القدر، علامہ ابو بکر جصاص رحمۃ اللہ علیہ کی احکام القرآن اور صحیح بخاری کے حوالوں سے یہ فرماتے ہیں کہ :

”اگر عورت مرد سے ناقابل اصلاح نفرت (INCURABLE

AVERSION) کرتی ہو تو یہ خلع کے لئے کافی وجہ جواز

ہے۔“ (پی ایل ڈی (سپریم کورٹ) ۱۹۶۷ء صفحہ ۱۱۶ جلد ۱۹)

لیکن اگر اس بات کو تسلیم کر لیا جائے کہ اس آیت میں **فَإِنْ حَقِّمْتُمُ الْاَيُّمَاتِ**

کا خطاب حکام کو ہے، جیسا کہ بہت سے علماء نے کہا ہے تب بھی اس آیت سے استدلال کسی طرح صحیح نہیں۔ آیت میں تو صرف اتنا کہا گیا ہے کہ اگر حکام کو اس بات کا احتمال ہو کہ زوجین حدود اللہ کو قائم نہیں رکھ سکیں گے تو زوجین کے لئے خلع کر لینے میں کوئی گناہ نہیں۔ اس سے یہ بات کہاں نکلتی ہے کہ زوجین میں سے کسی کو خلع کرنے پر مجبور بھی کیا جاسکتا ہے۔ اگر آیت کا منشاء یہ ہوتا کہ حکام ایسی صورت میں زوجین یا زوجین میں سے کسی ایک کو خلع پر مجبور کرنے کا اختیار رکھتے ہیں جیسا کہ جسٹس صاحب کی تشریح سے معلوم ہوتا ہے، تو صاف یہ کہا جاتا کہ ”اگر تم کو اس بات کا احتمال ہو کہ وہ دونوں حدود اللہ کو قائم نہیں رکھ سکیں گے تو تمہیں اختیار ہے کہ ان کے درمیان نکاح کو فسخ کرو“ لیکن کہا یہ جا رہا ہے کہ ”ایسی صورت میں زوجین پر خلع کرنے میں کوئی گناہ نہیں“ اس سے صاف یہ معلوم ہوتا ہے کہ اگر حکام کے پاس زوجین کی ناچاقی کا کوئی معاملہ آئے اور وہ محسوس کریں کہ اب یہ لوگ حدود اللہ کی حفاظت نہیں کر سکیں گے تو وہ زوجین کو خلع کا مشورہ تو دے سکتے ہیں، لیکن خلع کا معاملہ زوجین اپنی رضامندی ہی سے کریں گے۔

اب رہا یہ سوال کہ جب ”خلع“ فریقین کی باہمی رضامندی پر موقوف ہے تو پھر **فَإِنْ خِفْتُمْ** الخ میں خطاب ”أُولَئِكَ“ (حکام) کو کیوں کیا گیا؟ سو اس کا جواب اس معاشرتی پس منظر کو پیش نظر رکھ کر بہ آسانی دیا جاسکتا ہے جس میں یہ آیت نازل ہو رہی ہے۔ اس زمانے میں ”أُولَئِكَ“ کی حیثیت صرف ایک بیچ اور حاکم ہی کی نہیں تھی، بلکہ ایک مصلح، مفتی اور مشیر کی بھی تھی، لوگ صرف ڈگری حاصل کرنے کے لئے نہیں بلکہ بہت سے معاملات میں محض شریعت کا حکم معلوم کرنے یا مشورہ طلب کرنے کے لئے بھی ان سے رجوع کرتے تھے۔ لہذا اس آیت میں یہ کہا گیا ہے کہ اگر تم سے اس جیسے معاملے میں رجوع کیا جائے تو تم انہیں خلع کا مشورہ دے سکتے ہو، نیز اپنی نگرانی میں خلع کا معاملہ کرا سکتے ہو۔

اولوالامر کو محض مخاطب کر لینے سے یہ نتیجہ نہیں نکالا جاسکتا کہ انھیں خلع
 کے معاملے میں وہ مکمل اختیارات حاصل ہو گئے ہیں جو زوجین کو حاصل ہیں، اس
 کی وضاحت کے لئے دو مثالوں پر غور فرمائیے :

① فرض کیجئے کہ حکام کے پاس ایک ایسا مقدمہ آتا ہے جس میں زوجین
 میں سے کوئی خلع پر راضی نہیں (مرد اس لئے کہ وہ عورت کو جدا نہیں کرنا چاہتا،
 اور عورت اس لئے کہ وہ بلا معاوضہ طلاق چاہتی ہے) اور کوئی ایسی صورت بھی
 نہیں پائی جاتی (مثلاً شوہر کا جنون وغیرہ) جس کی موجودگی میں عدالت کو نکاح فسخ
 کرنے کا اختیار ہوتا ہے، البتہ حکام یہ خوف رکھتے ہیں کہ نکاح کے قائم رہنے کی
 صورت میں یہ دونوں ”حدود اللہ“ کو قائم نہیں رکھ سکیں گے۔ عورت سے خلع
 کرنے کو پوچھا جاتا ہے لیکن وہ خلع پر راضی نہیں ہوتی تو کیا اس صورت میں محض
 اس وجہ سے کہ **فَإِنْ خِفْتُمْ أَلَّا يَفْقَهُمَا حَدُودَ اللَّهِ** الخ میں حکام کو مخاطب کیا گیا
 ہے، حکام ان دونوں کے درمیان زبردستی خلع کے ذریعہ نکاح فسخ کر سکتے ہیں؟ ظاہر
 ہے کہ نہیں!

② فرض کیجئے کہ ایک مقدمے میں زیادتی چونکہ عورت کی طرف سے ہے،
 اس لئے شوہر مہر معاف کرائے بغیر طلاق دینے پر آمادہ نہیں ہوتا۔ دوسری طرف
 عورت خلع پر راضی نہیں، وہ یا تو طلاق ہی نہیں چاہتی، یا طلاق کے معاوضے میں مہر
 معاف کرنے پر راضی نہیں تو کیا ایسی صورت میں حکام عورت کو خلع پر مجبور کر کے
 نکاح فسخ کر سکتے ہیں؟ ظاہر ہے کہ نہیں! اور کوئی بھی شخص محض **فَإِنْ خِفْتُمْ**
 کے خطاب سے یہ نتیجہ نہیں نکال سکتا کہ اس کے ذریعہ ان صورتوں میں حکام
 کو زبردستی خلع کے ذریعہ نکاح فسخ کرنے کا اختیار دیا گیا ہے۔

آیت کا سیاق

یہ بات کہ اس آیت میں حکام کو خلع کرانے کا اختیار صرف اس صورت

میں دیا گیا ہے جبکہ شوہر اور بیوی دونوں اس پر راضی ہوں۔ آیت کے سیاق
(CONTEXT) پر غور کرنے سے اور زیادہ واضح ہو جاتی ہے۔ خلع کے سلسلے میں
آیت کے الفاظ یہ ہیں :

﴿وَلَا يَحِلُّ لَكُمْ أَنْ تَأْخُذُوا بِنِعْمَةِ اللَّهِ مِنْ شَيْءٍ إِلَّا أَنْ
يَخَافَا أَلَّا يُفْسِدَا كُدُورَةَ اللَّهِ فَإِنْ إِخْفَمُوا لَمْ يُفْسِدَا كُدُورَةً
فَلَا جُنَاحَ عَلَيْهِمَا فِيمَا افْتَدَتْ بِهِ﴾

”اور تمہارے لئے حلال نہیں ہے کہ اُس مال میں سے کچھ لو
جو تم نے اُن (عورتوں) کو دیا ہے، مگر یہ کہ میاں بیوی دونوں کو
احتمال ہو کہ وہ اللہ تعالیٰ کے ضابطوں کو قائم نہ کر سکیں۔ گے، پھر
پس اگر (اے حکام) تم کو یہ احتمال ہو کہ وہ اللہ کے ضابطوں کو
قائم نہ کر سکیں گے تو ان دونوں پر کوئی گناہ نہ ہوگا جس کو بطور
فدیہ دے کر عورت اپنی جان چھڑالے۔“

اس میں پہلا جملہ واضح طور پر اس بات کی نشان دہی کسر رہا ہے کہ قرآن
کریم کا یہ حکم اس صورت سے متعلق ہے جبکہ میاں بیوی دونوں کو احتمال ہو کہ وہ
اللہ تعالیٰ کے ضابطوں کو قائم نہ کر سکیں گے، اور اس وجہ سے دونوں خلع کرنا چاہتے
ہوں، یا کم از کم اس پر راضی ہوں۔ پھر آگے فَإِنْ إِخْفَمُوا کے جملے کے
شروع میں فاء تعقیب (جس کا اردو ترجمہ ”پس“ ہے) صاف دلا کرتی ہے کہ
حکام کو یہ خطاب بھی اسی صورت سے متعلق ہے جس کا ذکر پہلے کیا گیا ہے یعنی
إِلَّا أَنْ يَخَافَا أَلَّا يُفْسِدَا كُدُورَةَ اللَّهِ (مگر یہ کہ میاں بیوی دونوں کو احتمال ہو کہ وہ اللہ
تعالیٰ کے ضابطوں کو قائم نہ کر سکیں گے۔

پھر اس آیت میں آگے فَلَا جُنَاحَ عَلَيْهِمَا (تو ان دونوں میاں بیوی پر کوئی گناہ نہیں) کے الفاظ بھی خاص طور سے قابلِ غور ہیں، معمولی غور و فکر سے یہ بات سمجھ میں آسکتی ہے کہ یہ الفاظ اپنے ضمن میں شوہر اور بیوی دونوں کی رضامندی کا واضح مفہوم رکھتے ہیں، اس کی تشریح کے لئے ہم ایک مثال پیش کرتے ہیں :

آپ اگر زید سے یہ کہیں کہ ”تمہارے لئے طلاق دینے میں کوئی گناہ نہیں“ تو اس جملے سے ہر شخص یہ سمجھنے میں حق بجانب ہو گا کہ زید اپنی بیوی کو طلاق دینا چاہتا تھا، یا کم از کم اس پر راضی تھا لیکن اسے یہ شک تھا کہ میرے لئے ایسا کرنا جائز ہے یا نہیں، آپ نے یہ کہہ کر اُس کے شک کو دور کیا ہے کہ ”تمہارے لئے طلاق دینے میں کوئی گناہ نہیں۔“

اس کے برعکس آپ کے ان الفاظ سے کوئی بھی شخص جسے بات سمجھنے کا سلیقہ ہو، یہ نتیجہ نہیں نکال سکتا کہ زید طلاق دینے پر راضی نہیں تھا، اور آپ اس جملے کے ذریعہ اسے طلاق پر مجبور کرنا چاہتے ہیں، اس لئے کہ اگر زید طلاق دینے پر سرے سے راضی ہی نہ ہو، بلکہ اس سے انکار کر رہا ہو تو آپ اسے مجبور کرنے کے لئے یہ تو کہہ سکتے ہیں کہ ”تمہیں طلاق دینی پڑے گی“ یا ”تمہیں بزورِ قانون علیحدگی پر مجبور کیا جائے گا“ لیکن اس صورت میں یہ کہنا بالکل مہمل اور بے معنی بات ہوگی کہ ”تمہارے لئے طلاق دینے میں کوئی گناہ نہیں“ یہاں بھی قرآن کریم نے فَلَا جُنَاحَ عَلَيْهِمَا (ان دونوں میاں بیوی پر کوئی گناہ نہیں) کے الفاظ استعمال کئے ہیں، جس کا واضح مطلب ہی یہ ہے کہ قرآن کریم صرف اس صورت کو بیان کر رہا ہے جس میں شوہر اور بیوی دونوں خلع پر راضی ہیں۔ ورنہ فَلَا جُنَاحَ عَلَيْهِمَا کے الفاظ بالکل بے معنی ہو جاتے ہیں۔

واقعہ یہ ہے کہ زوجین کے خلع پر راضی ہو جانے کے بعد ان میں سے ہر

ایک کو یہ شبہ ہو سکتا تھا کہ میرے لئے یہ معاملہ جائز ہے یا نہیں، عورت کو یہ شبہ ہو سکتا تھا کہ پیسے دیکر طلاق حاصل کرنا شاید جائز نہ ہو، اور مرد کو یہ شک گذر سکتا تھا کہ طلاق پر پیسے وصول کرنا گناہ نہ ہو، اللہ تعالیٰ نے **فَلَا جُنَاحَ عَلَيْهِمَا** (دونوں پر کوئی گناہ نہیں) کے الفاظ سے دونوں کا شبہ دور فرمادیا۔

بلکہ ان الفاظ میں شوہر کی رضامندی کا مفہوم اور زیادہ واضح ہے، اس لئے کہ معاملہ خلع کے گناہ ہونے کا زیادہ شبہ مرز ہی کو ہو سکتا ہے، کیونکہ وہ پیسے وصول کرنے والا ہے، بخلاف عورت کے کہ وہ پیسے ادا کرتی ہے۔

اس کے علاوہ اسی آیت میں آگے **فَمِمَّا اقْتَدَتْ بِهِ** کے الفاظ بھی قابل غور ہیں۔ اس میں بدل خلع کو ”فدیہ“ اور عورت کی ادائیگی کو ”اقْتَدَاءُ“ کہا گیا ہے، اور بقول علامہ ابن قیم رحمۃ اللہ علیہ یہ خود اس بات کی واضح دلیل ہے کہ ”خلع“ ایک عقد معاوضہ ہے جس میں فریقین کی باہمی رضامندی ضروری ہے۔ اس لئے کہ ”فدیہ“ عربی زبان میں اس مال کو کہا جاتا ہے جو جنگی قیدیوں کو چھڑانے کے لئے پیش کیا جاتا ہے، اس مال کو پیش کرنا ”اقْتَدَاءُ“ اور قبول کرنا ”فَدَاءُ“ کہلاتا ہے۔ (امام راغب اصفہانی: المفردات فی غریب القرآن صفحہ ۱۰۴ المطبعة الخیریت۔ ابوالفتح مطرزی: وابن اثیر الجزری النہایۃ فی غریب الحدیث والاثار صفحہ ۲۰۴ المطبعة الخیریت۔ ابوالفتح مطرزی: المغرب صفحہ ۸۸ جلد ۲ دکن ۱۳۲۸ھ)

یہ معاملہ بہ اتفاق عقد معاوضہ ہوتا ہے جس میں فریقین کی رضامندی لازمی شرط ہے، اور کوئی فریق دوسرے کو اس پر مجبور نہیں کر سکتا۔ چنانچہ علامہ ابن قیم رحمۃ اللہ علیہ لکھتے ہیں:

﴿وَفِي تَسْمِيَةِ صَلَّى اللَّهُ عَلَيْهِ وَسَلَّمَ الْخُلْعِ فِدْيَةٌ دَلِيلٌ

عَلَى أَنْ فِيهِ مَعْنَى الْمَعَاوِضَةِ وَلِهَذَا اعْتَبِرَ فِيهِ رِضَا

الزَّوْجَيْنِ ﴿﴾

(ابن قیم زاد المعاد صفحہ ۲۳۸ جلد ۲ المطبعة الميمنية مصر ۱۳۲۴ھ)

”اور آنحضرت صلی اللہ علیہ وسلم نے جو خلع کا نام فدیہ رکھا، یہ اس بات کی دلیل ہے کہ اس میں معاوضہ کے معنی پائے جاتے ہیں، اور اسی لئے اس میں زوجین کی رضامندی کو لازمی شرط قرار دیا گیا ہے۔“

اس تفصیل سے یہ بات واضح ہو جاتی ہے کہ آیت خلع میں تین جملے ایسے ہیں جو واضح طور پر شوہر اور بیوی دونوں کی رضامندی کا مفہوم رکھتے ہیں :

① إِلَّا أَنْ يَخْتَا فَا أَنْ لَا يَتِيمَا مُحْدُوْدَ اللّٰهِ

(مگر یہ کہ ان دونوں میاں بیوی کو یہ احتمال ہو کہ وہ دونوں اللہ کی حدود کو قائم نہ رکھیں گے)۔

② فِيمَا افْتَدَتْ بِهٖ

(اس مال میں جو عورت بطور فدیہ دے)۔

③ فَلَا جُنَاحَ عَلَيْهِمَا

(تو ان دونوں پر کوئی گناہ نہیں)

ان تینوں جملوں کے بیچ میں فَإِنْ خِفْتُمْ (اگر تم کو خوف ہو) کے الفاظ آئے ہیں، اس سے اس کے سوا اور کیا نتیجہ نکلتا ہے کہ اگر یہ فَإِنْ خِفْتُمْ (اگر تم کو خوف ہو) کا خطاب حکام ہی کو ہے تب بھی یہ اس صورت میں ہے جبکہ شوہر اور بیوی دونوں خلع پر راضی ہوں

لہذا جس طرح اس سے اس بات پر استدلال درست نہیں ہے کہ میاں بیوی دونوں یا صرف بیوی کی رضامندی کے بغیر حاکم بذریعہ خلع نکاح فسخ کر سکتا ہے، اسی طرح اس بات پر بھی استدلال کرنا کسی طرح درست نہیں کہ حاکم کو شوہر کی رضامندی کے بغیر خلع کے ذریعہ نکاح فسخ کرنے کا اختیار حاصل ہے۔

یہ ساری گفتگو یہ بات تسلیم کرنے کے بعد کی گئی ہے کہ **فَإِنْ خِفْتُمْ** میں خطاب حکام کو ہے، اور اس میں شک نہیں کہ علماء کی ایک بڑی جماعت کا قول یہی ہے، لیکن اگر ان حضرات مفسرین کا قول اختیار کیا جائے جو اس کا مخاطب شوہر اور بیوی کو قرار دیتے ہیں تو بات بالکل ہی صاف ہو جاتی ہے۔ اس تفسیر کی تائید اس سے ہوتی ہے کہ اس آیت کا پہلا جملہ یعنی **وَلَا يَحِلُّ لَكُمْ الْخ** میں بافتاق خطاب شوہروں کو ہے۔ اس لئے اس کی مناسبت کا تقاضا یہ ہے کہ **فَإِنْ خِفْتُمْ** کا خطاب بھی انہی کو ہو، چنانچہ حکیم الامت حضرت مولانا اشرف علی تھانوی رحمۃ اللہ علیہ نے اس آیت کی تفسیر اس طرح فرمائی ہے :

”اور تمہارے لئے یہ بات حلال نہیں کہ (بیبیوں کو چھوڑتے وقت ان سے) کچھ بھی لو (گو وہ لیا ہوا) اس (مال) میں سے (کیوں نہ ہو) جو تم (ہی) نے ان کو (مہر میں) دیا تھا مگر (ایک صورت میں البتہ حلال ہے وہ) یہ کہ (کوئی) میاں بی بی (ایسے ہوں کہ) دونوں کو احتمال ہو کہ اللہ تعالیٰ کے ضابطوں کو (جو دربارہٴ ادائے حقوق زوجیت ہیں) قائم نہ کر سکیں گے، سو اگر تم لوگوں کو (یعنی میاں بی بی کو) یہ احتمال ہو کہ وہ دونوں ضوابطِ خداوندی کو قائم نہ کر سکیں گے تو دونوں پر کوئی گناہ نہ ہوگا اس (مال کے لینے دینے) میں جس کو دیکر عورت اپنی جان چھڑالے۔“

(حضرت تھانوی: بیان القرآن صفحہ ۷۵ جلد تاج کہنی کراچی)

یہ تفسیر بالکل بے غبار بھی ہے، اور اگر اس تفسیر کو اختیار کیا جائے تو پھر اس آیت میں حکام کا کوئی ذکر ہی نہیں رہتا۔

اس مسئلے میں جسٹس ایس اے رحمان صاحب نے عین اور مفقود الخبر کی

جو نظیریں پیش کی ہیں، ظاہر ہے کہ وہ بالکل غیر متعلق (IRRELEVANT) ہیں، کیونکہ زیر بحث مسئلہ صرف اس صورت میں ہے جبکہ فسخ نکاح کی معروف صورتوں میں سے کوئی صورت نہ پائی جا رہی ہو، بلکہ عورت محض ناپسندیدگی اور نفرت کی بناء پر علیحدگی چاہتی ہو۔ ظاہر ہے کہ اگر اس کو عین (نامرد) مجنوں، متعین (نان و نفقہ نہ دینے والا) اور مفقود الخیر (لاپتہ شخص) کی بیوی پر قیاس کیا جائے تو اس کا تقاضا تو یہ ہے کہ اس کا نکاح بلا معاوضہ فسخ کر دیا جائے۔ حالانکہ جسٹس صاحب بھی خود اس کو درست نہیں سمجھتے۔

رہ گئے فسخ القدر، احکام القرآن، صحیح بخاری اور المسویٰ کے وہ حوالے جو جسٹس صاحب نے پیش کئے ہیں، سو وہ بھی بالکل غیر متعلق ہیں، اس لئے کہ ان سب حوالوں میں یہ بات بیان کی گئی ہے کہ حدود اللہ کو قائم نہ کرنے کا کیا مطلب ہے؟ اور یہ بتایا گیا ہے کہ وہ کون سے حالات ہیں جن میں زوجین کے لئے خلع کرنا جائز ہو جاتا ہے؟ رہا یہ معاملہ کہ ان حالات میں حکام زوجین کو یا ان میں سے کسی ایک کو خلع پر مجبور کر سکتے ہیں یا نہیں؟ اس کے بارے میں انہی حضرات فقہاء کی واضح تصریحات یہ ہیں کہ جب تک شوہر اور بیوی دونوں راضی نہ ہوں، خلع کا معاملہ صحیح نہیں ہوتا۔ فقہاء کی یہ تصریحات ہم آگے پیش کریں گے۔

خلع ہے یا طلاق؟

آگے جسٹس ایس اے رحمان صاحب نے یہ بحث چھیڑ دی ہے کہ ”خلع“

فسخ نکاح (DISSOLUTION OF MARRIAGE) ہے یا طلاق (DIVORCE)؟ اس معاملے میں فقہاء کا اختلاف نقل کرنے کے بعد وہ حضرت عبداللہ بن عباس رضی اللہ تعالیٰ عنہ، امام احمد رحمۃ اللہ علیہ، امام شافعی رحمۃ اللہ علیہ اور داؤد ظاہری رحمۃ اللہ علیہ کے مسلک کو ترجیح دیتے ہیں جس کی رو سے خلع طلاق نہیں، بلکہ فسخ ہے، اور اس کی بعد تحریر فرماتے ہیں:

”اگر اس رائے کو قبول کر لیا جائے (کہ خلع فسخ ہے طلاق نہیں

ہے) تو یہ بات صاف ہو جاتی ہے کہ خلع تنہا شوہر کی مرضی پر

موقوف نہیں ہے۔“ (بی ایل ڈی (سپریم کورٹ) ۱۹۶۷ء صفحہ ۱۱۶)

لیکن جسٹس صاحب کے اس ارشاد سے بھی اتفاق ممکن نہیں۔ بحث کے تعارف میں ہم یہ بیان کر چکے ہیں کہ خلع کے طلاق یا فسخ ہونے کا کیا مطلب ہے؟ اور عملی طور پر فقہاء کے اس اختلاف کا کیا نتیجہ نکلتا ہے؟ تفسیر، حدیث اور فقہ کی جس کتاب میں بھی یہ مسئلہ بیان کیا گیا ہے، وہاں اس کا مطلب یہی بیان کیا گیا ہے کہ اگر خلع کو فسخ قرار دیا جائے تو اس کا مطلب یہ ہے کہ خلع کو طلاق شمار نہیں کیا جائے گا، اور اگر میاں بیوی باہمی رضا مندی سے دوبارہ نکاح کر لیں تو شوہر کو بدستور تین طلاق کا اختیار ملے گا؟ لیکن اس سے یہ نتیجہ کسی نے نہیں نکالا کہ چونکہ یہ فسخ ہے اس لئے اس میں شوہر کی رضا مندی ضروری نہیں ہے۔

ہم یہاں اس بحث کو نظر انداز کرتے ہیں کہ فقہاء کے اس اختلاف میں قابل ترجیح مسلک کون سا ہے؟ ہم تھوڑی دیر کے لئے یہی فرض کر لیتے ہیں کہ اس معاملے میں جسٹس صاحب کے ارشاد کے مطابق امام احمد اور امام شافعی رحمۃ اللہ علیہ کا مسلک ہی قابل ترجیح ہے جس کی رو سے خلع طلاق نہیں، فسخ ہے، لیکن اس سے یہ بات کیسے ثابت ہو گئی کہ یہ فسخ نکاح شوہر کی مرضی کے خلاف بھی عمل میں آسکتا ہے؟ خود جسٹس صاحب نے نقل فرمایا ہے کہ امام احمد بن حنبل رحمۃ اللہ علیہ خلع کو فسخ نکاح قرار دیتے ہیں، لیکن ان کے مذہب کی کتابیں اٹھا کر دیکھئے، وہ بھی جہور امت کی طرح خلع کو فسخ نکاح قرار دینے کے باوجود فریقین کی مرضی کو اس کے لئے لازمی شرط سمجھتے ہیں، چنانچہ علامہ ابن قدامہ رحمۃ اللہ علیہ جو امام احمد رحمۃ اللہ علیہ کے مذہب کے مستند ترین راوی ہیں، تحریر فرماتے ہیں :

﴿ولا يفتر الخلع إلى حاكم نص عليه أحمد فقال يجوز الخلع﴾

دون السلطان وروی البخاری ذلك عن عمرو عثمان
 رضى الله عنهما وبه قال شرح الزهرى ومالك
 والشافعى واسحاق وأهل الرأى وعن الحسن وابن سيرين
 لا يجوز إلا عند السلطان، ولنا قول عمرو عثمان لأنه
 معاوضة فلم يفتقر إلى السلطان كالبيع والنكاح ولأنه عقد
 بالتراضى أشبه الإقالة ﴿

(ابن قدامة: المغنى صفحہ ۵۷ جلد ۷ دار المنار ۱۳۶۷ء)

”خلع کے لئے حاکم کی ضرورت نہیں، امام احمد رحمۃ اللہ علیہ
 نے اس کی تصریح کی ہے، چنانچہ کہا ہے کہ خلع بغیر سلطان کے
 جائز ہے، اور امام بخاری رحمۃ اللہ علیہ نے یہی مذہب حضرت
 عمر رضی اللہ تعالیٰ عنہ اور حضرت عثمان رضی اللہ تعالیٰ عنہ کا
 نقل کیا ہے، اور امام شریح رحمۃ اللہ علیہ، امام زہری رحمۃ
 اللہ علیہ، امام شافعی رحمۃ اللہ علیہ، امام اسحاق رحمۃ اللہ علیہ
 اور اہل رائے کا بھی یہی قول ہے۔ اور حسن بصری رحمۃ اللہ
 علیہ، اور ابن سیرین رحمۃ اللہ علیہ سے ایک روایت یہ ہے کہ
 خلع صرف حاکم کے پاس ہو سکتا ہے۔ اور ہماری دلیل حضرت
 عمر رضی اللہ تعالیٰ عنہ اور حضرت عثمان رضی اللہ تعالیٰ عنہ کا
 قول ہے، نیز یہ کہ خلع ایک عقد معاوضہ ہے لہذا اس میں
 سلطان کی ضرورت نہیں، جیسے بیع اور نکاح۔ علاوہ ازیں خلع
 باہمی رضامندی سے عقد نکاح کو ختم کرنے کا نام ہے، لہذا وہ
 اقالہ کے مشابہ ہے۔“

علامہ ابن قدامہ نے مذکورہ بالا عبارت میں امام احمدؒ کا صاف مذہب

یہ نقل کیا ہے کہ خلع باہمی رضامندی سے ہوتا ہے اور اقالہ کی مثال دیکر یہ بھی واضح کر دیا ہے کہ جس طرح اقالہ (فسخ بیع) (Cancellation of the sale transaction) فریقین کے حق میں فسخ معاملہ ہوتا ہے لیکن اس میں باہمی رضامندی ضروری ہے اور کوئی فریق دوسرے کو اس پر مجبور نہیں کر سکتا۔ اسی طرح خلع بھی فسخ نکاح ہے لیکن اس میں بھی باہمی رضامندی ضروری ہے اور کوئی فریق دوسرے کو اس پر مجبور نہیں کر سکتا۔

جسٹس صاحب کی نقل کے مطابق امام احمد رحمۃ اللہ علیہ کے علاوہ امام شافعی رحمۃ اللہ علیہ بھی خلع کو فسخ نکاح مانتے ہیں، طلاق نہیں کہتے، لیکن یہ امام شافعی رحمۃ اللہ علیہ کا قدیم قول ہے اور آخری قول یہی ہے کہ خلع طلاق ہے۔

(ابن رشد : بدایۃ المجتہد، صفحہ ۶۹ جلد ۲ و تفسیر ابن کثیر صفحہ ۲۷۵ جلد ۱ المکتبۃ التجاریۃ الکبریٰ) ۱۳۵۶ھ کتاب الام صفحہ ۱۹۸ جلد ۵

اور جہاں تک فریقین کی رضامندی کا سوال ہے اس کو وہ بھی دوسرے تمام فقہاء کی طرح خلع کے لئے لازمی شرط قرار دیتے ہیں، چنانچہ وہ کتاب الام کے باب الخلع والنشوز میں پوری صراحت کے ساتھ لکھتے ہیں :

﴿وان قال لا افارقها ولا أعدل لها أجبر علی القسم لها

ولا یجبر علی فراقها﴾

(الامام الشافعی: کتاب الام صفحہ ۱۸۹ جلد ۵، مکتبۃ الکلیات الازہریۃ ۱۳۸۱ھ، باب الخلع والنشوز)

”اور اگر شوہر کہے کہ نہ میں بیوی کو علیحدہ کروں گا اور نہ اس کے ساتھ انصاف کروں گا تو اُسے انصاف پر مجبور کیا جائے گا“ لیکن علیحدگی پر مجبور نہیں کیا جاسکتا۔“

اور ایک دوسری جگہ تحریر فرماتے ہیں :

﴿وليس له أن يأمرهما يفرقان إن رأيا إلا بأمر الزوج ولا يعطيا من مال المرأة إلا باذنها﴾ (ایضاً کتاب الام صفحہ ۱۹۴ جلد ۵)
 ”اور حاکم کو یہ اختیار نہیں ہے کہ وہ حکمین کو شوہر کے حکم کے بغیر تفریق کرنے کا حکم دے اور یہ بھی اختیار نہیں کہ عورت کا مال اس کی اجازت کے بغیر شوہر کو دے۔“

اور آگے ایک مقام پر لکھتے ہیں :

﴿وانما جعلناها تطلقاً لأن الله تعالى يقول الطلاق مرتان ففعلنا من الله تعالى أن ذلك إنما يقع بإيقاع الزوج وعلمنا أن الخلع لم يقع إلا بإيقاع الزوج﴾ (کتاب الام: صفحہ ۱۹۸ جلد ۵)
 ”اور ہم نے معاملہ خلع کو طلاق اس لئے قرار دیا کہ اللہ تعالیٰ فرماتا ہے الطلاق مرتان تو ہم نے اللہ کے کلام سے یہ بات سمجھی ہے کہ طلاق صرف شوہر کے واقع کرنے سے واقع ہوتی ہے، اور یہ بھی معلوم ہے کہ خلع شوہر کے واقع کئے بغیر واقع نہیں ہوتا۔“

اور اس کے دو صفحوں کے بعد تو اس مسئلے کو بالکل ہی کھول کر بیان کر دیا ہے، فرماتے ہیں :

﴿وكذلك سيد العبد إن خالع عن عبده بغير إذنه لأن الخلع طلاق فلا يكون لأحد أن يطلق عن أحد، لأب ولا سيد ولا ولي ولا سلطان إنما يطلق المرء عن نفسه أو يطلق عليه السلطان بما لزمه من نفسه إذا امتنع هو أن يطلق وكان ممن له طلاق وليس الخلع من هذا المعنى بسبيل﴾ (ایضاً صفحہ ۲۰۰ جلد ۵)

”اسی طرح غلام کا آقا اگر اپنے غلام کی طرف سے بغیر غلام کی اجازت کے خلع کر لے (تو صحیح نہ ہوگا) اس لئے کہ خلع طلاق ہے۔ لہذا کسی کو یہ حق نہیں ہے کہ وہ کسی دوسرے کی طرف سے طلاق دے، نہ باپ کو یہ حق ہے، نہ آقا کو، نہ ماں کو اور نہ سلطان (حاکم) کو۔ طلاق تو انسان اپنی طرف سے خود دیتا ہے، یا جب وہ طلاق سے باوجود اہل طلاق ہونے کے بازر ہے اور اسی کی طرف سے سلطان کو طلاق دینا لازم ہو جائے تو سلطان طلاق دے دیتا ہے، لیکن خلع میں یہ صورت بالکل نہیں پائی جاسکتی۔“

اس میں آخری جملوں نے تو یہ بات بالکل واضح کر دی ہے کہ خلع کے معاملہ میں شوہر کی رضامندی طلاق سے بھی زیادہ ضروری ہے، کیونکہ طلاق تو کبھی کبھی خاص حالات میں حاکم بھی شوہر کی طرف سے دے سکتا ہے، لیکن خلع میں یہ بات کبھی نہیں پائی جاسکتی۔

مندرجہ بالا اقتباسات سے یہ بات واضح ہو جاتی ہے کہ جن حضرات فقہاء نے خلع کو طلاق کے بجائے فسخ نکاح کہا ہے، وہ بھی اس بات کے قائل ہیں کہ یہ فسخ نکاح اقلہ کی طرح فریقین کی رضامندی کے بغیر نہیں ہو سکتا۔

اگے جٹس صاحب فرماتے ہیں :

”اور اگر خلع کو طلاق ہی قرار دیا جائے جیسا کہ بعض قدامت خفیہ (ORTHODOX HANAFI JURISTS) کا خیال معلوم ہوتا ہے، تب بھی یہ سوال پیدا ہوتا ہے کہ کیا عورت کو خاص حالات میں یہ حق نہیں ہے کہ وہ شوہر سے اس کی مخالفت کے باوجود طلاق خلع حاصل کرے؟ اس مسئلے کی

کوئی تصریح ان حنفی فقہاء کے یہاں نہیں ملتی۔“

(بی ایل ڈی (سپریم کورٹ) ۱۹۶۷ء صفحہ ۱۱۶)۔

یہاں پہلی بات تو یہ ہے کہ خلع کو طلاق قرار دینا صرف ”بعض قدام حنفیہ“ ہی کا خیال نہیں، بلکہ یہ تمام حنفیہ کا متفقہ مسئلہ ہے، اور صرف حنفیہ ہی نہیں، فقہاء کی اکثریت خلع کو طلاق قرار دیتی ہے، علامہ ابن رشد رحمۃ اللہ علیہ لکھتے ہیں :

﴿وأما نوع الخلع فالجمهور على أنه طلاق﴾

”جہاں تک خلع کی نوعیت کا تعلق ہے جمہور (اکثر فقہاء) کے

نزدیک وہ طلاق ہی ہے“ (ابن رشد : بدایۃ المجتہد صفحہ ۶۹ جلد ۲

مصنفی البابی ۷۹ ۱۳۷ھ، مزید دیکھئے تفسیر ابن کثیر صفحہ ۲۷۵ جلد ۱)۔

دوسری بات یہ ہے کہ جسٹس صاحب نے یہ فرمایا ہے کہ حنفی فقہاء کے یہاں ایسی کوئی تصریح نہیں ملتی کہ عورت شوہر کے راضی نہ ہونے کی صورت میں ”طلاقِ خلع“ حاصل نہیں کر سکتی، لیکن ہم یہاں حنفی فقہاء کی چند تصریحات پیش کرتے ہیں جن سے صاف معلوم ہوتا ہے کہ خلع شوہر کی رضامندی پر موقوف ہے، علامہ ابو بکر جصاص رحمۃ اللہ علیہ قدام حنفیہ کے مستند ترین فقہاء میں سے ہیں، اور جسٹس صاحب نے بھی ان کی کتاب ”احکام القرآن“ سے مختلف معاملات میں حوالے نقل کئے ہیں۔ یہاں ہم پہلے انہی کی عبارت نقل کرتے ہیں۔ وہ حضرت جلیلہ رضی اللہ تعالیٰ عنہا کے واقعہ پر تبصرہ کرتے ہوئے لکھتے ہیں، (یہ واقعہ تفصیل کے

ساتھ آگے آئے گا) ﴿لو كان الخلع إلى السلطان شاء الزوجان أو أيا إذا علم

أنهما لا يقيمان حدود الله لم يسئلهما النبي صلى الله عليه

وسلم عن ذلك ولا خاطب الزوج بقوله اخلعها بل كان

يخلعها منه ويرد عليه حديثه وإن أيا أو واحد منهما﴾

”اگر خلع کا یہ اختیار حاکم کو ہوتا کہ وہ جب دیکھے کہ زوجین حدود اللہ کو قائم نہیں کریں گے (تو خود نکاح فسخ کر دے) خواہ زوجین چاہیں یا نہ چاہیں تو آنحضرت صلی اللہ علیہ وسلم جلیلہ رضی اللہ تعالیٰ عنہا اور ان کے شوہر سے اس معاملے میں کچھ نہ پوچھتے اور نہ شوہر سے یہ کہتے کہ تم ان سے خلع کر لو، بلکہ خود خلع کر کے شوہر کا باغ ان کو لوٹا دیتے، چاہے وہ دونوں انکار کرتے یا ان میں سے کوئی ایک انکار کرتا۔“

اس عبارت میں علامہ ابو بکر جصاص رحمۃ اللہ علیہ نے صاف تصریح فرمادی ہے کہ اگر حاکم یہ دیکھے کہ زوجین حدود اللہ کو قائم نہیں کر سکیں گے تب بھی وہ شوہر اور بیوی دونوں کی رضامندی کے بغیر خلع نہیں کر سکتا، اگر ان دونوں میں سے ایک بھی خلع سے انکار کر دے تو حاکم کو خلع کا اختیار نہیں۔ فقہاء کا اصول یہ ہوتا ہے کہ جو بات ان کے یہاں مختلف فیہ اور معروف و مشہور ہو، اسے تفصیل کے ساتھ بیان کرنے کے بجائے کسی ایک جگہ اصولی طور پر بیان کر دیتے ہیں، یہی وجہ ہے کہ اگر کوئی شخص فقہاء کی عبارتوں میں یہ مسئلہ تلاش کرنا چاہے کہ ”طلاق کا اختیار صرف مرد کو ہے، عورت کو نہیں“ تو ان الفاظ کے ساتھ اسے فقہاء کی تصریحات بہت کم ملیں گی، اس لئے کہ یہ بات اتنی طے شدہ ہے کہ اس کے بیان کرنے کی ضرورت ہی نہیں۔ بالکل یہی معاملہ خلع کے ساتھ بھی ہے۔ یہ مسئلہ کہ ”خلع کے لئے زوجین میں سے ہر ایک کی رضامندی ضروری ہے“ فقہاء کے یہاں اتنا معروف و مشہور، اور متفق علیہ اور مسلم ہے کہ وہ اسے مستقل طور پر بہت کم ذکر کرتے ہیں، البتہ خلع کی تعریف، تعارف اور اس کے ارکان و شرائط بیان کرتے ہوئے اسے اصولی طور پر ذکر کرتے ہیں یا کسی اور مسئلے کی دلیل میں بطور ایک مسئلہ

حقیقت کے۔ چنانچہ فتاویٰ عالمگیریہ میں جو خفی فقہ کی مسلم اثبوت کتاب ہے،
صراحت کے ساتھ لکھا ہے :

﴿وشرطه شرط الطلاق﴾ (عالمگیریہ: صفحہ ۵۱۵ جلد ۱)

”خلع کی تمام شرائط وہی ہیں جو طلاق کی ہیں۔“

اور علامہ علاء الدین حسکفی رحمۃ اللہ علیہ تحریر فرماتے ہیں :

﴿وشرطه كالطلاق﴾ (ابن عابدین: صفحہ ۶۰۶ جلد ۲)

”خلع کی شرائط طلاق جیسی ہیں۔“

اور شمس الائمہ سرخسی رحمۃ اللہ علیہ تحریر فرماتے ہیں :

﴿والخلع جائز عند السلطان وغيره لانه عقد يعتمد

التراضی کسائر العقود وهو بمنزلة الطلاق بعوض وللزوج

ولاية ايقاع الطلاق ولها ولاية التزام العوض﴾

(السرخسی: المبسوط صفحہ ۱۷۳ جلد ۶ مطبعة السعادة مصر ۱۳۲۴ھ)

”اور خلع حاکم کے پاس بھی جائز ہے اور حاکم کے بغیر بھی، اس

لئے کہ یہ ایک ایسا معاملہ (TRANSACTION) ہے جس

کی ساری بنیاد باہمی رضامندی پر ہے، اور یہ معاوضہ لے کر

طلاق دینے کے حکم میں ہے، شوہر کو طلاق دینے کا حق حاصل

ہے اور عورت کو معاوضہ اپنے اوپر لازم قرار دینے کا۔“

اس کے علاوہ فقہاء دوسرے معاملات کی طرح خلع کا رکن بھی ایجاب

(OFFER) اور قبول (ACCEPTANCE) کو قرار دیتے ہیں، مثلاً ملک

العلماء کا سانی رحمۃ اللہ علیہ لکھتے ہیں :

﴿وَأَمَّا رُكْنُهُ فَهُوَ الْإِجْبَابُ وَالْقَبُولُ لِأَنَّهُ عَقْدٌ عَلَى الطَّلَاقِ

بِعَوْضٍ فَلَا تَقَعُ الْفِرْقَةُ وَلَا يَسْتَحِقُّ الْعَوْضُ بَدْوْنَ الْقَبُولِ ﴿

(الکاسانی: بدائع الصنائع صفحہ ۱۴۵ جلد ۳ مطبعة الجمالیة مصر ۱۳۲۸ء)

”رہا خلع کا رکن تو وہ ایجاب اور قبول ہے، اس لئے کہ یہ

معاوضہ کے ساتھ طلاق کا معاملہ ہے، لہذا بغیر قبول کے علیحدگی

واقع نہیں ہوگی۔“

واضح رہے کہ فقہاء کی اصطلاح میں کسی عمل کا رکن وہ چیز ہوتی ہے جس

کے بغیر اس عمل کا شرعی وجود (LEGAL ENTITY) ہی نہیں ہوتا۔ مثلاً

سجدہ نماز کا رکن ہے، اس لئے سجدہ کے بغیر نماز نہیں ہوتی، اسی طرح ایجاب و قبول

خلع میں بھی رکن ہیں جس کے بغیر خلع نہیں ہو سکتا۔

مذکورہ بالا اقتباسات سے یہ بات پوری طرح واضح ہو جاتی ہے کہ جو فقہاء

اسے طلاق قرار دیتے ہیں وہ بھی اور جو حضرات اسے فسخ کہتے ہیں وہ بھی دونوں اس

بات پر متفق ہیں کہ خلع باہمی رضامندی کا معاملہ ہے، جس میں شوہر اور بیوی دونوں

کی رضامندی ضروری ہے، اور کوئی فریق دوسرے کو اس پر مجبور نہیں کر سکتا۔ لہذا

خلع کے طلاق یا فسخ ہونے سے مسئلہ زیر بحث پر کوئی اثر نہیں پڑتا۔

آگے جسٹس ایس اے رحمان صاحب نے یہ دکھانے کی کوشش کی ہے کہ

خلع میں شوہر کی رضامندی کا مسئلہ مختلف فیہ ہے۔

(پی ایل ڈی (سپریم کورٹ) ۱۹۶۷ء صفحہ ۱۱ سطر ۱)

بعض لوگ شوہر کی رضامندی کو ضروری سمجھتے ہیں اور بعض حضرات اسے

ضروری قرار نہیں دیتے۔ لیکن عجیب بات ہے کہ جسٹس صاحب اپنے اس دعوے

کی تائید میں فقہاء کے جو اقوال پیش کرتے ہیں وہ بالکل دوسرے مسئلے سے متعلق

ہیں، اور ان کا شوہر کی رضامندی سے کوئی تعلق نہیں۔

اس سلسلے میں جٹس صاحب نے علامہ شعرانی رحمۃ اللہ علیہ کی جو عبارت پیش کی ہے وہ یہ ہے :

﴿اتفق الاثمة على ان المرأة اذا كرهت زوجها لقب منظر
اوسوء عشرة جاز لها ان تخالعه على عوض وان لم يكن من
ذلك شيئا وتراضيا على الخلع من غير سبب جاز ولم يكره
خلا فالزهري وعطاء وداود في قولهم ان الخلع لا يصح
في هذه الحالة لانه عبث والعبث غير مشروع﴾

(الشعرانی: الميزان الكبرى صفحہ ۱۱۹ جلد ۲ دار احیاء الکتب المصریة)

”تمام ائمہ کا اس پر اتفاق ہے کہ اگر عورت اپنے شوہر کو بد صورتی یا سوء معاشرت کی بناء پر ناپسند کرتی ہو تو اس کے لئے جائز ہے کہ وہ شوہر سے معاوضہ پر خلع کا معاملہ کر لے اور اگر ناپسندیدگی کی کوئی وجہ نہ ہو اور میاں بیوی خلع پر بلا وجہ راضی ہو جائیں تب بھی جائز ہے اور مکروہ نہیں، البتہ اس میں امام زہری رحمۃ اللہ علیہ، امام عطاء رحمۃ اللہ علیہ، اور امام داؤد رحمۃ اللہ علیہ کا اختلاف ہے، وہ کہتے ہیں کہ اس حالت میں خلع صحیح نہیں، اس لئے کہ وہ عبث ہے اور عبث غیر مشروع ہے۔“

اس عبارت ہی سے یہ بات واضح ہو جاتی ہے کہ اختلاف شوہر کی رضامندی کے مسئلے میں نہیں، بلکہ اس مسئلے میں ہے کہ فریقین کی رضامندی کے بعد بھی خلع ہر حال میں جائز ہے یا صرف اس صورت میں جائز ہے جبکہ بیوی اپنے شوہر کو ناپسند کرنے کی معقول وجہ رکھتی ہو۔ اکثر فقہاء نے پہلی رائے کو اختیار کیا ہے، اور امام زہری رحمۃ اللہ علیہ، امام عطاء رحمۃ اللہ علیہ، اور امام داؤد ظاہری

رحمۃ اللہ علیہ نے دوسری رائے کو، لیکن جہاں تک خلع میں فریقین کی رضامندی کا تعلق ہے، اس کو دونوں فریق ضروری قرار دیتے ہیں جیسے کہ جازلہا أن تخلعہ علی عوض اور وتراضیا علی الخلع کے الفاظ اس پر شاہد ہیں۔ خدا جانے اس عبارت کے کون سے لفظ سے جنس صاحب نے یہ نتیجہ نکالا ہے کہ کسی فریق کے نزدیک شوہر کی رضامندی کے بغیر بھی خلع ہو سکتا ہے؟

اس کے بعد جنس صاحب نے عمدہ القاری کے حوالہ سے امام مالک رحمۃ اللہ علیہ، امام اوزاعی رحمۃ اللہ علیہ اور امام اسحاق رحمۃ اللہ علیہ کا یہ مسلک نقل کیا ہے کہ ان کے نزدیک زوجین کے درمیان مصالحت کرانے کے لئے جو حکم بھیجے جاتے ہیں ان کو تفریق کا بھی اختیار ہوتا ہے، اور اگر وہ مناسب سمجھیں تو شوہر کی اجازت کے بغیر بھی تفریق کر سکتے ہیں۔

اس میں شک نہیں کہ امام مالک رحمۃ اللہ علیہ نے ”حکمین“ کو یہ اختیار دیا ہے، لیکن امام ابو حنیفہ رحمۃ اللہ علیہ، امام شافعی رحمۃ اللہ علیہ، امام احمد بن حنبل رحمۃ اللہ علیہ اور دوسرے تمام فقہاء و مجتہدین کا مسلک یہی ہے کہ جب تک شوہر حکمین کو اپنا وکیل مقرر نہ بنائے، اس وقت تک ان کو شوہر کی مرضی کے بغیر تفریق کا اختیار حاصل نہیں ہے، ان حضرات کا استدلال یہ ہے کہ قرآن کریم میں حکم بھیجنے کا ذکر مندرجہ ذیل آیت میں کیا گیا ہے :

﴿وَإِنْ خِفْتُمْ شِقَاقَ بَيْنِهِمَا فَأَنْعَمُوا حَكَمًا مِنْ أَهْلِهِمْ

وَحَكَمًا مِنْ أَهْلِيهَا إِنْ تَرَدَّدَا إِصْلَاحًا يُوقِقِ اللَّهُ بَيْنَهُمَا﴾

”اور اگر تمہیں میاں بیوی کے درمیان پھوٹ پڑ جانے کا اندیشہ ہو تو تم ایک حکم مرد کی طرف سے اور ایک حکم عورت کی طرف سے بھیجو، اگر وہ دونوں اصلاح کا ارادہ کریں گے تو اللہ تعالیٰ زوجین کے اندر موافقت پیدا فرمادے گا۔“

اس آیت کا آخری جملہ اس بات کی واضح دلیل ہے کہ یہ حکم زوجین کے درمیان تفریق اور علیحدگی کے لئے نہیں، بلکہ دونوں میں موافقت پیدا کرنے اور پھوٹ سے بچانے کے لئے بھیجے جا رہے ہیں۔ امام شافعی رحمۃ اللہ علیہ نے کتاب الام میں اس مسئلے پر تفصیل کے ساتھ گفتگو فرمائی ہے، وہ تحریر فرماتے ہیں :

﴿ولیس له أن یا مرهما یفرقان إن رأیا إلا بأمر الزوج ولا یعطیا من مال المرأة إلا باذنها (قال) فإن اصطلح الزوجان والأکان علی الحاکم أن یحکم لكل واحد منهما علی صاحبہ بما یلزمه من حق فی نفس و مال و أدب (قال) و ذلك أن الله إنما ذکر أنهما "إن یریدا اصلاحا یوفق الله بینهما" ولم ینکر تفریقا (قال) وأختار للامام أن یسأل الزوجین أن یترا ضیا بالحکمین ویوکلاهما معاً فیوکلهما الزوج إن رأیان یفرقا بینهما فرقا علی ما رأیان أخذ شیئی أو غیرا
خذه ﴿﴾
(کتاب الام صفحہ ۱۹ جلد ۵)

”جب میاں بیوی کے درمیان پھوٹ کا اندیشہ ہو اور وہ حاکم کے پاس اپنا معاملہ لے جائیں تو اس پر واجب ہے کہ ایک حکم شوہر کی طرف سے اور ایک حکم بیوی کی طرف سے بھیجے، یہ حکم اہل قاعدت اور اہل عقل میں سے ہوں، تاکہ ان کے معاملے کی تحقیق کریں اور حتی المقدور مصالحت کرائیں لیکن حاکم کو یہ حق نہیں ہے کہ وہ حکمین کو اپنی رائے سے شوہر کے حکم کے بغیر تفریق کا حکم دے، اور نہ وہ عورت کا کوئی مال اس کی

اجازت کے بغیر شوہر کو دے سکتے ہیں۔ پس اگر زوجین میں مصالحت ہو جائے تو بہتر ورنہ حاکم پر یہ واجب ہے کہ وہ فریقین میں سے ہر ایک پر دوسرے کے جانی، مالی اور ادبی (معاشرتی) حقوق واجبہ کی ادائیگی کا فیصلہ کرے۔ اور اس کی دلیل یہ ہے کہ اللہ تعالیٰ نے صرف یہ ذکر فرمایا ہے کہ ”إِنْ يُرِيدَا إِصْلَاحًا يُوَفِّقِ اللَّهُ بَيْنَهُمَا“ (اگر وہ دونوں اصلاح کا ارادہ کریں گے تو اللہ تعالیٰ دونوں میں موافقت پیدا فرمادے گا) اور تفریق کا کوئی ذکر نہیں فرمایا۔ ہاں البتہ حاکم کے لئے میں یہ پسند کرتا ہوں کہ وہ زوجین سے کہے کہ وہ حکمین کے ہر فیصلے پر راضی ہو جائیں اور دونوں انہیں اپنا وکیل بنا دیں، شوہر حکمین کو اس بات کا وکیل بنائے کہ وہ اگر مناسب سمجھیں تو اپنی رائے کے مطابق کچھ لے کر یا بغیر کچھ لئے تفریق کر دیں۔“

آگے لکھتے ہیں ﴿وَلَا يَجْبِرُ الزَّوْجَانِ عَلَىٰ تَوَكُّلِهِمَا إِنْ لَمْ يُوَكَّلَا﴾

(ایضاً صفحہ ۱۹۵ جلد ۵)

”اور اگر زوجین حکمین کو وکیل نہ بنائیں تو انہیں مجبور نہ کیا جائے گا۔“

امام ابو جعفر طحاوی رحمۃ اللہ علیہ بھی انہی دلائل کی روشنی میں تحریر فرماتے ہیں :

﴿وَلَيْسَ لِلْحَكَمِينَ فِي الشَّقَاقِ أَنْ يَفْرَقَا إِلَّا أَنْ يَجْعَلَ ذَلِكَ

إِلَيْهِمَا الزَّوْجِ﴾

(مختصر الطحاوی: صفحہ ۱۹۱ دار الکتاب العربی: دکن ۱۳۷۰ء)

”اور حکمین کو یہ حق نہیں ہے کہ وہ شقاق کی صورت میں
تفریق کر دیں الآیہ کہ شوہر انہیں یہ اختیار دے دے۔“

جناب جسٹس ایس اے رحمان صاحب نے اس مسئلہ پر علامہ ابن حزم
رحمۃ اللہ علیہ کا حوالہ دے کر کہا ہے کہ انہوں نے اس پر مبسوط بحث کی ہے لیکن
جسٹس صاحب نے اس طرف توجہ نہیں فرمائی کہ اس بحث کے بعد انہوں نے نتیجہ
کیا نکالا ہے؟ علامہ ابن حزم رحمۃ اللہ علیہ نے اس مسئلے پر بحث کرنے کے بعد
صاف لکھا ہے کہ :

﴿ لیس فی الآیة ولا فی شینی من الشئن أن للحکمین أن
یفرقا ولا أن ذلک للحاکم ﴾

(ابن حزم: المحلق، صفحہ ۸۷ و ۸۸ جلد ۱۰، ادارۃ الطباعة المنیریة ۱۳۵۲ھ)

”کسی بھی آیت یا حدیث سے یہ ثابت نہیں ہوتا کہ حکمین کو
تفریق کا اختیار ہے، اور نہ یہ اختیار حاکم کے لئے ثابت ہوتا
ہے۔“

حضرت جمیلہ رضی اللہ تعالیٰ عنہا کا واقعہ

جسٹس صاحب نے صحیح بخاری کی مندرجہ ذیل حدیث سے بھی استدلال کیا

ہے :

﴿ عن ابن عباس أن امرأة ثابت بن قيس أمت النبي صلى
الله عليه وسلم فقالت يا رسول الله ثابت بن قيس ما أعتب
عليه في خلق ولا دين ولكني أكره الكفر في الإسلام، فقال
رسول الله صلى الله عليه وسلم اتردين عليه حديثه

قالت نعم قال رسول صلى الله عليه وسلم اقبل الحديقة
وطلقها تطليقة ﴿

(صحيح بخاری: صفحہ ۷۹۴ جلد ۱۲ صح المطابع کراچی)

”حضرت عبداللہ بن عباس رضی اللہ تعالیٰ عنہ سے روایت ہے کہ ثابت بن قیس رضی اللہ تعالیٰ عنہ کی بیوی (جیلہ رضی اللہ تعالیٰ عنہا) آنحضرت صلی اللہ علیہ وسلم کی خدمت میں حاضر ہوئیں اور عرض کیا کہ یا رسول اللہ صلی اللہ علیہ وسلم! میں ثابت بن قیس رضی اللہ تعالیٰ عنہ کے اخلاق اور دینداری سے ناراض نہیں ہوں، لیکن میں اسلام لانے کے بعد کفر کی باتوں سے ڈرتی ہوں، آنحضرت صلی اللہ علیہ وسلم نے فرمایا کہ کیا تم ان پر ان کا باغ (جو انہوں نے بطور مہر دیا تھا) لوٹا دو گی؟ انہوں نے کہا ہاں، تو آپ صلی اللہ علیہ وسلم نے (حضرت ثابت رضی اللہ تعالیٰ عنہ) سے فرمایا کہ تم باغ قبول کر لو اور انہیں ایک طلاق دے دو۔“

لیکن اس حدیث سے استدلال اس لئے درست نہیں کہ مذکورہ واقعہ شوہر کی رضامندی سے ہوا تھا، اور انہوں نے خلع کے اس معاملے کو قبول کر لیا تھا، چنانچہ سنن نسائی کی روایت کے الفاظ یہ ہیں :

﴿ فأرسل إلى ثابت فقال له خذ الذي لها عليك واخل

سئيلها قال نعم ﴿

(الدر المنثور للسيوطي: صفحہ ۲۸۲ جلد ۱ بحوالہ نسائی)

”آنحضرت صلی اللہ علیہ وسلم نے حضرت ثابت رضی اللہ تعالیٰ عنہ کے پاس پیغام بھیجا کہ جو مال ان کا تم پر واجب تھا وہ

لے لو اور ان کو چھوڑ دو، حضرت ثابت رضی اللہ تعالیٰ عنہ نے کہا، ہاں!۔“

اور ظاہر ہے کہ اگر شوہر غلخ کو قبول کر لے تو کوئی مسئلہ ہی نہیں رہتا۔ گفتگو تو اس صورت میں ہو رہی ہے جبکہ شوہر غلخ پر راضی نہیں ہے۔ رہی یہ بات کہ آنحضرت صلی اللہ علیہ وسلم نے انہیں غلخ کا حکم دیا تھا تو یہ حکم باطلاق علماء بطور مشورہ تھا، قاضی کی حیثیت میں جبراً نہیں تھا، حافظ ابن حجر رحمۃ اللہ علیہ اس کی شرح میں تحریر فرماتے ہیں :

﴿ هو أمر إرشاد وإصلاح لا إيجاب ﴾

(الحافظ ابن حجر، فتح الباری: صفحہ ۳۲۹ جلد ۹ المطبعة البیہیة ۱۳۴۸ھ)

”یہ ہدایت اور اصلاح کا حکم تھا، ایجابی حکم نہ تھا۔“

علامہ بدر الدین یعنی رحمۃ اللہ علیہ اور علامہ قسطلانی رحمۃ اللہ علیہ نے بھی اس لفظ کی تشریح کرتے ہوئے یہی لکھا ہے۔

اس کے علاوہ آنحضرت صلی اللہ علیہ وسلم کا شوہر کو طلاق کا حکم دینا خود اس بات کی واضح دلیل ہے کہ قاضی یا حاکم از خود تفریق نہیں کر سکتا، بلکہ یہ کام صرف شوہر کر سکتا ہے۔ چنانچہ امام ابو بکر جصاص رازی رحمۃ اللہ علیہ اس حدیث پر تبصرہ کرتے ہوئے لکھتے ہیں :

﴿ لو كان الخلع الى السلطان شاء الزوجان أو أيا إذا علم
أنهما لا يقيمان حدود الله لم يستلما النبي صلى الله عليه
وسلم عن ذلك ولا خاطب الزوج بقوله اخلعها بل كان
يخلعها منه ويرد عليه حديقته وإن أيا أو واحد منهما لما
كانت فرقة المتلاعنين إلى الحاكم لم يقل للملاعن خل سبيها

بل فرق بینہما ﴿﴾

(الخصائص: احکام القرآن صفحہ ۶۸ جلد ۱ المطبعة البیة ۱۳۴۷ھ)

”اگر یہ اختیار سلطان کو ہوتا کہ وہ جب دیکھے کہ زوجین حدود اللہ کو قائم نہیں کریں گے تو خلع کر دے، خواہ یہ زوجین کی خواہش ہو یا نہ ہو، تو آنحضرت صلی اللہ علیہ وسلم ان دونوں سے اس کا سوال نہ فرماتے، اور نہ شوہر سے یہ کہتے کہ تم ان سے خلع کر لو، بلکہ خود خلع کر کے عورت کو چھڑا دیتے، اور شوہر پر اس کا باغ لوٹا دیتے، خواہ وہ دونوں انکار کرتے یا ان میں سے کوئی ایک انکار کرتا۔ جیسے کہ لعان میں زوجین کی تفریق کا اختیار حاکم کو ہوتا ہے تو وہ ملاعن (شوہر) سے یہ نہیں کہتا کہ اپنی بیوی کو چھوڑ دو، بلکہ خود تفریق کرتا ہے۔“

امام ابو بکر جصاص رحمۃ اللہ علیہ کی یہ دلیل نہایت وزنی ہے، یہی وجہ ہے کہ آج تک کسی فقیہ نے اس حدیث سے استدلال کر کے یہ نہیں کہا کہ حاکم شوہر کو خلع پر مجبور کر سکتا ہے۔

سعیدہ خانم بنام محمد سمیع کے مقدمے میں فاضل حج صاحبان نے بھی حضرت جمیلہ رضی اللہ تعالیٰ عنہا کے واقعے کا یہی جواب دیا تھا کہ وہاں خلع شوہر کی مرضی سے ہوا تھا۔

(سعیدہ خانم بنام محمد سمیع۔ پی ایل ڈی ۱۹۵۲ء لاہور)

جسٹس ایس اے رحمان صاحب سعیدہ خانم کے مقدمے پر تبصرہ کرتے ہوئے لکھتے ہیں :

”سعیدہ خانم کے مقدمے میں اس آیت پر غور نہیں کیا گیا جو حق خلع کے بارے میں ہے، اگرچہ حضرت جمیلہ رضی اللہ تعالیٰ

عنا کی حدیث پر گفتگو کی گئی ہے۔“

سعیدہ خاتم کے مقدّمے میں جو حضرت جمیل رضی اللہ تعالیٰ عنہا کے واقعے کو شوہر کی مرضی کا واقعہ قرار دیا گیا ہے، اس کا جواب دیتے ہوئے موصوف لکھتے ہیں :

”میری ناقص رائے میں یہ بات قرآن کے الفاظ اور روح کے ساتھ جو بیوی اور شوہر کو ایک دوسرے کے حقوق کے معاملے میں ایک ہی مقام دیتی ہے، زیادہ ہم آہنگ ہوگی کہ ان واقعات کی تشریح اس طرح کی جائے کہ اولوالا مرثیوں قاضی خلع کے ذریعہ خود بھی تفریق کا حکم دے سکے، اگرچہ شوہر اس سے متفق نہ ہو۔“

(بی ایل ڈی (پریم کورٹ) ۱۹۶۷ء صفحہ ۱۲۰ و ۱۲۱)

ظاہر ہے کہ جسٹس صاحب کے یہ الفاظ محض اپنے دعوے کے اعادہ کی حیثیت رکھتے ہیں، اور ان سے کسی طرح بھی اس بات کا جواب نہیں ہو سکتا کہ حضرت جمیلہ رضی اللہ تعالیٰ عنہا کا واقعہ باہمی رضامندی کا واقعہ تھا۔ رہی یہ بات کہ قرآن کریم کے ”الفاظ“ اور ”روح“ سے یہ سمجھ میں آتا ہے کہ قاضی شوہر کی مرضی کے خلاف خلع کے ذریعہ تفریق کر سکتا ہے، سو آیت خلع پر بحث کرتے ہوئے ہم مفصل بحث کر چکے ہیں، جس سے یہ بات کھل کر سامنے آجاتی ہے کہ پوری امت اور اس کے ائمہ تفسیر نے قرآن کریم کے ان الفاظ کا مفہوم یہی قرار دیا ہے کہ خلع صرف فریقین کی باہمی رضامندی سے ہو سکتا ہے، اس کے سوا اس کا کوئی راستہ نہیں۔

حضرت عمر رضی اللہ عنہ کا ایک ارشاد

جناب جسٹس ایس اے رحمان صاحب نے اپنے فیصلے میں حضرت عمر رضی اللہ عنہ

اللہ تعالیٰ عنہ کے ایک ارشاد سے بھی استدلال فرمایا ہے، 'سُننِ بیہقی میں روایت ہے کہ حضرت عمر رضی اللہ تعالیٰ عنہ نے فرمایا:

«اذا اراد النساء الخلع فلا نکھروهن»

(الدار المنور للسبوضی، صفحہ ۲۸۳ جلد ۱)

”اگر عورتیں خلع کرنا چاہیں تو ان سے انکار نہ کرو۔“

لیکن حضرت عمر رضی اللہ تعالیٰ عنہ کا یہ ارشاد خود اس بات کی دلیل ہے کہ حاکم فریقین یا ان میں سے کسی ایک کی مرضی کے خلاف خلع نہیں کر سکتا۔ حضرت عمر رضی اللہ تعالیٰ عنہ نے اس ارشاد میں شوہروں کو خطاب فرمایا ہے، اس لئے کہ حاکم اور قاضی تو وہ خود تھے، اگر حاکم اور قاضی کو از خود خلع کرنے کا اختیار ہوتا تو ان کو شوہروں سے یہ کہنے کی ضرورت ہی کیا تھی کہ جب عورتیں خلع کرنا چاہیں تو تم انکار نہ کرو۔ لہذا حضرت عمر رضی اللہ تعالیٰ عنہ کے اس ارشاد سے اس بات پر کیسے استدلال کیا جاسکتا ہے کہ حاکم فریقین یا ان میں سے کسی ایک کی مرضی کے خلاف خود خلع کر سکتا ہے۔ ہاں! یہ ارشاد شوہروں کے لئے ایک ہدایت نامہ ضرور ہے کہ جب عورتیں خلع کرنا چاہیں تو انہیں خواہ مخواہ باندھے رکھنے کے بجائے خلع کو قبول کر لینا چاہئے۔

یہاں تک ہم نے ان دلائل پر تبصرہ کیا ہے جو جناب جسٹس ایس اے رحمن صاحب نے اپنے فیصلے میں پیش کئے ہیں۔ اس فیصلے پر جسٹس ایس اے محمود صاحب نے بھی ایک نوٹ لکھا ہے، اس نوٹ میں بیشتر دلائل تو بنیادی طور پر وہی ہیں جو جناب جسٹس ایس اے رحمن صاحب نے پیش کئے ہیں، اور ان کا جواب پیچھے تفصیل کے ساتھ آچکا ہے البتہ اس میں دو باتیں نئی ہیں جن کا جواب پیچھے نہیں آیا۔

① علامہ ابن رشد نے بدایۃ المجتہد میں خلع کا بیان کرتے ہوئے لکھا ہے :

وَالْفَقْهُ أَنْ الْفِدَاءَ إِنَّمَا جَعَلَ لِلْمَرْأَةِ فِي مَفَاةِ مَا بَدَأَ الرَّحْلَ
 مِنَ الطَّلَاقِ فَإِنَّهُ لَمَّا جَعَلَ الطَّلَاقَ بَدَلَ الرَّحْلِ إِذَا فَرَكَ الْمَرْأَةَ
 جَعَلَ الْخُلْعَ بَدَلَ الْمَرْأَةِ إِذَا فَرَكَتَ الرَّحْلَ ﴿

”اور خلع میں رازیہ ہے کہ فدیہ (خلع) عورت کو مرد کے حق
 طلاق کے مقابلے میں دیا گیا ہے، اس لئے کہ جب مرد عورت
 کو ناپسند کرے تو اسے طلاق کا اختیار دیدیا گیا ہے، اور جب
 عورت مرد کو ناپسند کرے تو اس کو خلع کا اختیار دیدیا گیا ہے۔“

اس سے جس صاحب نے یہ نتیجہ نکالا ہے کہ جس طرح طلاق میں
 عورت کی رضامندی ضروری نہیں، اسی طرح خلع میں مرد کی رضامندی ضروری
 نہیں، لیکن علامہ ابن رشد رحمۃ اللہ علیہ کے کلام کی یہ تشریح بوجہ ذیل صحیح نہیں:
 (الف) اسی عبارت سے چند سطر پہلے علامہ ابن رشد رحمۃ اللہ علیہ نے وضاحت
 کے ساتھ لکھا ہے کہ :

﴿ وَأَمَّا مَا يَرْجَعُ إِلَى الْحَالِ الَّتِي يَحْوِزُ فِيهَا الْخُلْعُ مِنَ الَّتِي
 لَا يَحْوِزُ فَإِنَّ الْجُمْهُورَ عَلَى أَنَّ الْخُلْعَ جَائِزٌ مَعَ الْعَرَضِيِّ إِذَا لَمْ
 يَكُنْ سَبَبَ رِضَا هُمَا بِمَا عَطَّه إِصْرَارُهُ هَا ﴿

(ابن رشد، نداء المجتهد، ص ۶۸، جلد ۲، مصطفیٰ البانی، ۱۳۷۹ھ)
 ”رہی یہ بات کہ خلع کون سی حالت میں جائز ہوتا ہے اور کون سی
 حالت میں ناجائز سو جمہور کا اس پر اتفاق ہے کہ خلع یا بھی
 رضامندی کی حالت میں جائز ہے، بشرطیکہ عورت کے مال کی
 ادائیگی پر راضی ہونے کا سبب مرد کی طرف سے اسے تنگ کرنا
 نہ ہو۔“

اس عبارت سے یہ بات بالکل صاف ہو جاتی ہے کہ خلع جائز ہی اس وقت ہوتا ہے جبکہ شوہر اور بیوی دونوں اس پر رضامند ہوں، البتہ چونکہ اس طرح عورت کو فی الجملہ علیحدگی کا ایک راستہ مل جاتا ہے، اس لئے علامہ ابن رشد رحمۃ اللہ علیہ نے اس کو ایک نکتے کے طور پر اس طرح بیان کر دیا ہے کہ عورت کا یہ اختیار مرد کے حق طلاق کے مقابلے میں ہے۔

(ب) ورنہ اگر علامہ ابن رشد رحمۃ اللہ علیہ کا مطلب یہ ہوتا کہ خلع کا حق ٹھیک مرد کے حق طلاق کی طرح ہے تو ہونا یہ چاہئے تھا کہ ان کے نزدیک اس کے لئے عورت کو مال ادا کرنے کی ضرورت نہ ہوتی بلکہ جس طرح مرد کچھ پیسے دیئے بغیر طلاق دینے کا حق رکھتا ہے، اسی طرح عورت بھی پیسے ادا کئے بغیر علیحدگی حاصل کرنے کی مجاز ہوتی، حالانکہ یہ وہ بات ہے جسے خود جسٹس صاحبان بھی تسلیم نہیں فرماتے۔

(ج) اسی طرح اگر اس عبارت کا وہی مطلب ہوتا جو ان حضرات نے سمجھا ہے تو عورت کو خلع کے لئے عدالت کی طرف رجوع کرنے کی بھی ضرورت نہ ہونی چاہئے۔ بلکہ جس طرح شوہر عدالت میں جائے بغیر بیوی کو طلاق دے سکتا ہے، اسی طرح عورت کو بھی یہ حق ملنا چاہئے تھا، حالانکہ معزز جسٹس صاحبان اس بات کو بھی تسلیم نہیں فرماتے۔

اس سے واضح ہو گیا کہ علامہ ابن رشد رحمۃ اللہ علیہ کا مقصد طلاق اور خلع کو ہر اعتبار سے ایک ہی سطح پر لاکھڑا کرنا نہیں ہے، بلکہ وہ ایک نکتے کے طور پر یہ بات کہنا چاہتے ہیں کہ عورت کو بھی خلع کے ذریعہ علیحدگی کا ایک راستہ دے دیا گیا ہے کہ وہ شوہر کو مہربا کچھ اور مال کی ترغیب دلا کر علیحدگی حاصل کر سکتی ہے، اس کے لئے ایسا کرنے میں کوئی گناہ نہیں جیسا کہ خود الفاظ قرآن لاجنّاح میں اس کی واضح شہادت ہے۔ لیکن اس کا یہ مطلب ہرگز نہیں کہ خلع میں شوہر کی

رضامندی کی بالکل ضرورت ہی نہیں ہے۔

(د) یہاں ایک اصولی بات کی طرف مختصر اشارہ کر دینا بھی فائدہ سے خالی نہ ہوگا۔ تمام فقہاء و محققین اللہ تعالیٰ کا طریقہ عموماً یہ ہے کہ وہ صرف احکام اور ان کی علتیں بیان کرتے ہیں، حکمتوں اور مصلحتوں کا ذکر نہیں کرتے، اور اگر کہیں اتفاقاً ان کا ذکر کرتے تو الفقه فیہ یا التشریح کے الفاظ سے اس کو ممتاز کر دیتے ہیں، ایسی صورت میں مسئلہ اصول یہ ہے کہ فقہاء کا قانونی منشاء معلوم کرنے کے لئے ان کے بیان کردہ اسباب و علل کی طرف رجوع کیا جاتا ہے، اور جو بات وہ حکمت و مصلحت کے طور پر بیان کرتے ہیں اسے کسی قانونی حکم کی بنیاد نہیں بنایا جاسکتا، اس لئے کہ احکام فقہیہ کا مدار علتوں پر ہوتا ہے، حکمتوں پر نہیں۔ اور اس مقام پر ابن رشد نے یہ نکتہ الفقه فیہ کے عنوان سے ہی بیان فرمایا ہے۔

(۲) ہمیں سب سے زیادہ حیرت جناب جسٹس ایس اے محمود صاحب کے اس ارشاد پر ہے کہ

"Ibne Hazam in "Al-Mohalla" supports the Qazi's right to effect separation by Khula after efforts at reconciliation have failed"

(PLD (SC) 1967 p.137)

"ابن حزم رحمۃ اللہ علیہ نے الْمُحَلِّی میں قاضی کے اس حق کی حمایت کی ہے کہ جب میاں بیوی کے درمیان اتفاق پیدا کرنے کی کوششیں ناکام ہو جائیں تو وہ طلاق کے ذریعہ تفریق کر سکتا ہے۔"

حالانکہ علامہ ابن حزم رحمۃ اللہ علیہ نے جس سختی کے ساتھ قاضی اور حکمین کے اس حق کی تردید کی، وہ شخص الْمُحَلِّی میں دیکھ سکتا ہے۔ وہ

لکھتے ہیں : ﴿ولیس طلاقاً یفرق بین الروحین لاجلہ ولا بعیرہ﴾

”حکمین کو یہ اختیار نہیں ہے کہ وہ میاں بیوی کے درمیان
 خلع کے ذریعہ یا بغیر خلع کے تفریق (علیحدگی) کر دیں۔“

اور اس مسئلہ پر مفصل بحث کر کے آخر میں لکھتے ہیں

﴿لَيْسَ فِي الْآيَةِ وَلَا فِي شَيْءٍ مِنَ الشَّيْءِ أَنْ لِلْحَكَمِيِّ أَنْ

يَفْرُقَ وَلَا أَنْ ذَلِكَ لِلْحَاكِمِ﴾

(اس حرم الخلع، صفحہ ۸۷ و ۸۸ جلد ۱، ادارۃ الطباعۃ المنبریۃ ۱۳۵۲ھ)

یعنی ”کسی آیت یا کسی حدیث سے یہ ثابت نہیں ہوتا کہ
 حکمین کو میاں بیوی کے درمیان علیحدگی کرنے کا اختیار ہے
 اور نہ یہ اختیار حاکم (قاضی) کے لئے ثابت ہوتا ہے۔“

’مبثت دلائل

اب تک ہم نے ان دلائل کا فقہی جائزہ لیا ہے جو سپریم کورٹ کے مذکورہ
 فیصلے میں پیش کئے گئے ہیں۔ اب ہم مختصراً وہ دلائل مثبت طور پر پیش کرتے ہیں جن
 سے معلوم ہوتا ہے کہ خلع باہمی رضامندی کا معاملہ ہے، اور حاکم کسی فریق کے علی
 الرغم اسے نافذ نہیں کر سکتا۔

① خلع کی آیت پر ہم پیچھے تفصیل کے ساتھ گفتگو کر چکے ہیں، اس بحث کی روشنی
 میں یہ بات واضح ہو جاتی ہے کہ اس آیت کے تین جملے خلع کے لئے فریقین کی
 رضامندی کو ضروری قرار دیتے ہیں

(الف) إِلَّا أَنْ يَخَافَا أَنْ لَا يَمْلِكَا حَذُودَ اللَّهِ

(ب) فَلَا جُنَاحَ عَلَيْهِمَا

(ج) فِيمَا اقْتَدَتْ بِهِ

﴿وَإِنْ طَلَّقْتُمُوهُنَّ مِنْ قَبْلِ أَنْ تَمْسُوهُنَّ وَقَدْ فَرَضْتُمْ لَهُنَّ فَرِيضَةً فَرْصَةً فَمِنْ فَضْلِ مَا فَرَضْتُمْ إِلَّا أَنْ يُعْفُونَ أَوْ يُعْفُوا إِلَيْكُمْ بِدِهِ عَقْدَةَ النِّكَاحِ﴾

”اور اگر تم ان بیویوں کو طلاق دو قبل اس کے کہ ان کو ہاتھ لگاؤ، اور ان کے لئے کچھ مہر بھی مقرر کر چکے تھے تو جتنا مہر مقرر کیا ہو اس کا نصف ہے، مگر یہ کہ وہ عورتیں معاف کر دیں یا یہ کہ وہ شخص رعایت کر دے جس کے ہاتھ میں نکاح کا تعلق ہے۔“

(ترجمہ ماخوذ از حکیم الامت مولانا تھانوی : بیان القرآن، صفحہ ۱۳۱ جلد ۱، شیخ غلام علی)

اس آیت میں الَّذِي بِيَدِهِ عَقْدَةُ النِّكَاحِ (وہ شخص جس کے ہاتھ میں نکاح کا تعلق ہے) سے مراد خود آنحضرت صلی اللہ علیہ وسلم کے ارشاد کے مطابق شوہر ہے، جس کے بارے میں آیت نے یہ واضح کر دیا ہے کہ نکاح کا رشتہ تنہا اسی کے ہاتھ میں ہے، لہذا اس رشتے کو اس کے سوا کوئی ختم نہیں کر سکتا۔ جناب جسٹس ایس اے رحمن اور جناب جسٹس ایس اے محمود صاحب نے اس دلیل کا جواب یہ دیا ہے کہ بعض مفسرین نے یہاں الَّذِي بِيَدِهِ عَقْدَةُ النِّكَاحِ سے مراد شوہر کے بجائے عورت کے ولی کو قرار دیا ہے۔

لیکن یہ جواب مندرجہ ذیل وجوہ سے درست نہیں

① یہ تفسیر کا ایک مسئلہ اصول ہے کہ کسی آیت کا جو مفہوم خود آنحضرت صلی اللہ علیہ وسلم نے بیان فرما دیا ہو وہی مفہوم سب سے زیادہ مستند، قوی اور واجب

القول ہوتا ہے 'اور اس معاملے میں خود آنحضرت صلی اللہ علیہ وسلم کا ایک ارشاد موجود ہے جسے مختلف محدثین نے روایت کیا ہے' اور سند کے لحاظ سے اس کا مرتبہ "حسن" سے کسی طرح کم نہیں۔ وہ ارشاد یہ ہے :

عن عمرو بن شعيب عن ابيه عن حده قال قال رسول

الله صلى الله عليه وسلم ولي عقدة النكاح الزوج *
اند رقطیؒ بحوالہ فہم القرطبیؒ: صفحہ ۶۰۶-۲ جلد ۳ دارالکتاب
لمصریۃ ۱۹۳۶ء

"حضرت عمرو بن شعیب رضی اللہ تعالیٰ عنہ اپنے والد سے اور وہ اپنے ادا سے روایت کرتے ہیں کہ آنحضرت صلی اللہ علیہ وسلم نے فرمایا کہ ولی عقدۃ النکاح (سے مراد) شوہر ہے۔"

اور اسی معنی کی ایک حدیث مرفوع ابن جریر رحمۃ اللہ علیہ ابن ابی حاتم رحمۃ اللہ علیہ طبرانی رحمۃ اللہ علیہ اور بیہقی رحمۃ اللہ علیہ نے سند حسن کے ساتھ حضرت عبداللہ بن عمر رضی اللہ تعالیٰ عنہ کی روایت سے بھی بیان کی ہے۔ جس میں آنحضرت صلی اللہ علیہ وسلم نے الَّذِي يَدُهُ عُقْدَةُ النِّكَاحِ کی تفسیر "شوہر" سے فرمائی ہے۔ (الآلوسی : روح المعانی، صفحہ ۱۵۳، جلد ۱۲، ادارہ الباعث المنبریۃ)

اسی وجہ سے صحابہ کرامؓ کی اکثریت سے اس آیت کی یہی تفسیر منقول ہے جن میں حضرت علی رضی اللہ تعالیٰ عنہ اور حضرت ابن عباس رضی اللہ تعالیٰ عنہ بھی داخل ہیں۔

② امام المفسرین حافظ ابن جریر طبری رحمۃ اللہ علیہ نے اپنی تفسیر میں اس موضوع پر نہایت مفصل بحث کی ہے اور ناقابل انکار دلائل سے اسی تفسیر کو صحیح قرار دیا ہے۔ ان دلائل کو تفصیل کے ساتھ وہاں دیکھا جاسکتا ہے۔ یہاں بغرض

اختصار حوالہ پر اکتفا کیا جاتا ہے۔

(دیکھئے تفسیر ابن جریر رحمۃ اللہ علیہ صفحہ ۳۱۸ جلد ۱۲ المطبعة المینیہ مصر)

③ جسٹس صاحبان نے اس آیت کے جس مفہوم کو ترجیح دی ہے، اس کا نتیجہ یہ نکلتا ہے کہ عورت کا ولی عورت کی اجازت کے بغیر اس کا حق مہر معاف کر سکتا ہے۔ قاضی ابوالسعود رحمۃ اللہ علیہ مشہور مفسر قرآن ہیں، انہوں نے قرآن کریم کے اگلے جملے سے استدلال کر کے اس مفہوم کے خلاف بڑی مضبوط بات کہی ہے۔ وہ فرماتے ہیں کہ اسی آیت کے فوراً بعد ارشاد ہے :

﴿وَأَنْ تَعْفُوا أَقْرَبَ لِلتَّقْوَىٰ﴾

”اور اگر تم رعایت کر دو تو یہ تقویٰ کے زیادہ قریب ہے۔“

حالانکہ ولی کا عورت کے حق مہر کو معاف کر دینا کسی بھی اعتبار سے تقویٰ نہیں کہلا سکتا، یہ بات اسی وقت صحیح ہو سکتی ہے جبکہ اس کا مخاطب شوہر کو قرار دے کر یہ کہا جائے کہ وہ رعایت کر کے پورا مہر ادا کر دے تو یہ تقویٰ کے زیادہ قریب ہے :

﴿إِنَّ الْأَوْلَىٰ (ای کون المراد هو الزوج) أَنْسَبَ لِقَوْلِهِ تَعَالَىٰ

وَأَنْ تَعْفُوا أَقْرَبَ لِلتَّقْوَىٰ فَاِنْ اسْقَاطَ حَقَّ الصَّغِيرَةِ لَيْسَ فِي

شَيْئٍ مِنَ التَّقْوَىٰ﴾

(القاضی ابوالسعود: تفسیر ارشاد العقل السلیم صفحہ ۱۷۹ جلد ۱ المطبعة

المصریة ۱۳۴۷ھ)

فقہاء کی عبارتیں

آخر میں ہم فقہاء مجتہدین کی وہ عبارتیں پیش کرتے ہیں جن سے معلوم ہوتا ہے کہ حنفی، شافعی، مالکی، حنبلی اور ظاہری مسلک میں سے ہر ایک اس بات پر

متفق ہے کہ 'خلع' صرف میاں بیوی کی باہمی رضامندی سے ہو سکتا ہے، اور ان میں سے کوئی فریق دوسرے کو اس پر مجبور نہیں کر سکتا۔

حنفی مسلک :

حنفی مسلک کی بہت سی کتابوں کے حوالے ہم پیچھے پیش کر چکے ہیں، یہاں صرف شمس الائمہ سرخسی رحمۃ اللہ علیہ کی ایک عبارت پیش کرتے ہیں جو تمام فقہاء حنفیہ رحمۃ اللہ علیہ کے مأخذ کی حیثیت رکھتی ہے :

﴿والخلع جائز عند السلطان وغيره لانه عقد يعتمد

التراضى﴾

(السرخسى: المبسوط صفحه ۱۷۳ جلد ۶ مطبعة السعادة، ۱۳۲۴ھ)

”اور 'خلع' سلطان (حاکم) کے پاس بھی جائز ہے، اور اس کے

علاوہ بھی۔ اس لئے کہ یہ ایسا عقد ہے جس کی ساری بنیاد

باہمی رضامندی پر ہے۔“

اس کے علاوہ امام ابو بکر حصاص رحمۃ اللہ علیہ کی صریح عبارت اس

مفہوم پر پیچھے دوبار پیش کی جا چکی ہے نیز فتاویٰ عالمگیریہ اور ابن عابدین شامیؒ کی

عبارتیں بھی گذر چکی ہیں۔

شافعی مسلک :

حضرت امام شافعی رحمۃ اللہ علیہ تحریر فرماتے ہیں :

﴿لأن الخلع طلاق فلا يكون لأحد أن يطلق عن أحد أب

ولا سيد ولا ولي ولا سلطان﴾

(الامام الشافعى: كتاب الام صفحه ۲۰۰ جلد ۵ مکتبۃ الکلیات

الازهریہ ۱۳۸۱ھ)

”اس لئے کہ خلع طلاق کے حکم میں ہے، لہذا کسی کو یہ حق نہیں پہنچتا کہ وہ کسی دوسرے کی طرف سے طلاق دے، نہ باپ کو یہ حق ہے، نہ آقا کو، نہ سرپرست کو اور نہ حاکم کو“۔

اور علامہ ابو: سخت شیرازی شافعی رحمۃ اللہ علیہ لکھتے ہیں

﴿لأن رفع عقد بالتراصی جعل لدفع الضرر فحار من

غير ضرر كالأقاله فی البيع﴾

(الشیرازی المہذب صفحہ ۷۱ جلد ۲ عینی النامی ۵۱۳۷۶)

”اس لئے کہ یہ (خلع) باہمی رضامندی سے عقد نکاح کو ختم

کرنے کا نام ہے جو ضرر دور کرنے کے لئے مشروع ہوا ہے،

لہذا جہاں کسی فریق کو ضرر نہ ہو وہاں (بدرجہ اولیٰ) جائز ہے،

جیسے کہ بیچ میں اقالہ (واپسی)۔“

مالکی مسلک .

① علامہ ابو الولید باجی مالکی رحمۃ اللہ علیہ موطاء امام مالک رحمۃ اللہ علیہ کی

شرح میں لکھتے ہیں

﴿وبحر علی الرجوع الیہ إن لم یرد فراقہا بخلع أو غیرہ﴾

ابو الولید لماجی: المنقلى صفحہ ۶۱ جلد ۷ مطبعة السعاده

”عورت کو شوہر کے پاس جانے پر مجبور کیا جائے گا اگر شوہر

خلع وغیرہ کے ذریعہ علیحدگی نہ چاہتا ہو“۔

② اور علامہ ابن رشد مالکی رحمۃ اللہ علیہ تحریر فرماتے ہیں

﴿وَأَمَّا مَا يَرْجَعُ إِلَى الْحَالِ الَّتِي يَحْوَرُ فِيهَا الْخَلْعُ مِنَ الَّتِي

لَا يَحْوَرُ فَإِنَّ الْحَمُورَ عَلَى أَنَّ الْخَلْعَ جَائِزٌ مَعَ التَّرَاصِي إِذَا لَمْ

لیکن سبب رضا ہما بما تعطیہ اصراراً ۱۰۰ ہا ﴿﴾

ابن رشد، مدائن المجتہد صفحہ ۶۸ جلد ۲ مصطفیٰ الناس ۱۳۷۹ (۵)

”رہی یہ بات کہ خلع کون سی حالت میں جائز ہوتا ہے اور کونسی حالت میں ناجائز، تو جمہور فقہاء کا اہل ہے کہ خلع باہمی رضامندی کے ساتھ جائز ہے، بشرطیکہ عورت کے مال کی ادائیگی پر راضی ہونے کا سبب مرد کی طرف سے اسے تنگ کرنا نہ ہو۔“

حنبلی مسلک

فقہ حنبلی کے مستند ترین شارح علامہ موفق الدین بن قدامہ حنبلی رحمۃ اللہ

علیہ تحریر فرماتے ہیں

﴿﴾ ولأنه معاوضة فلم يفتر إلى سلطان كالتعويض والكاح ولا

به قطع عهد بالتراضي أسسه الإقالة ﴿﴾

ابن قدامہ المعنی صفحہ ۵۲ جلد ۵۷، المنار ۱۳۶۷ (۵)

”اور اس لئے کہ یہ عقد معاوضہ ہے، لہذا اس کے لئے حاکم

کی ضرورت نہیں، جیسا کہ بیع اور نکاح۔ نیز اس لئے کہ خلع

باہمی رضامندی سے عقد کو ختم کرنے کا نام ہے، لہذا یہ اقالہ

(بیع) کے مشابہ ہے۔“

اور علامہ ابن قیم جوزیہ رحمۃ اللہ علیہ تحریر فرماتے ہیں

﴿﴾ وفي تسمية صلى الله عليه وسلم الخلع فدية ذبل على

أن فيه معنى المعاوضة ولهذا اعتبر فيه رضا الزوجين ﴿﴾

(ابن قیم، زاد المعاد صفحہ ۲۳۸ جلد ۲ مسند نصرہ ۱۳۲۴ (۵))

”اور آنحضرت صلی اللہ علیہ وسلم نے جو خلع کا نام فدیہ رکھا

یہ اس بات کی دلیل ہے کہ اس میں عقدِ معاوضہ کے معنی پائے جاتے ہیں، اسی لئے اس میں زوجین کی رضامندی کو شرط قرار دیا گیا ہے۔

ظاہری مسلک :

علامہ ابن حزم رحمۃ اللہ علیہ تحریر فرماتے ہیں

﴿ الخلع وهو لافداء إذا كرهت المرأة زوجها فخافت أن لا توفيه حقه أو خافت أن يبغضها فلا يوفيهها حقه فلما أن تقدي منه ويطلقها إن رضی هوو إلا لم يجز هوو لا أحررت هي، إنما يجوز بتراضيهما ولا يحل الافداء إلا باحد الوجهين المذكورين او اجتماعهما فان وقع بغيرهما فهو باطل ويرد عليها ما أخذتها وهي امرأته كما كانت ويبطل طلاقه ويمنع من ظلمها فقط ﴾

(الن حرم: الخلل صمحه ۲۳۵ جلد ۱۰ ادارۃ الطباعۃ المنبریۃ ۱۳۵۲ھ)

”خلع اور وہ فدیہ دے کر جان چھڑانے کا نام ہے، جب عورت اپنے شوہر کو ناپسند کرے اور اسے ڈر ہو کہ وہ شوہر کا حق پورا ادا نہیں کر سکے گی، یا اسے خوف ہو کہ شوہر اس سے نفرت کرے گا اور اس کے پورے حقوق ادا نہیں کرے گا تو اسے یہ اختیار ہے کہ وہ شوہر کو کچھ فدیہ دے اور اگر شوہر راضی ہو تو وہ اسے طلاق دے دے، اور اگر شوہر راضی نہ ہو تو نہ شوہر کو مجبور کیا جاسکتا ہے نہ عورت کو، خلع تو صرف باہمی رضامندی سے جائز ہوتا ہے۔ اور جب تک مذکورہ دو صورتوں

میں سے کوئی ایک یا دونوں نہ پائی جائیں خلع حلال نہیں ہوتا۔
 لہذا اگر ان کے سوا کسی طرف خلع کر لیا گیا تو وہ باطل ہے اور
 شوہر نے جو چھ مال لیا ہے وہ لوٹائے گا اور عورت بدستور
 اس کی بیوی رہے گی اور اس کی طلاق باطل ہوگی اور شوہر کو
 صرف عورت پر ظلم کرنے سے منع کیا جائے گا۔

اور ایک اور مقام پر لکھتے ہیں

﴿ليس في الآية ولا في شئ من السنن أن للحكمين أن
 يفراقوا لان ذلك للحاكم﴾ (ایضاً صفحہ ۸۸ جلد ۱۰)

”کسی بھی آیت یا کسی بھی حدیث سے یہ ثابت نہیں ہے کہ
 حکمین (ARBITRATORS) کو میاں بیوی کے درمیان
 علیحدگی کرنے کا اختیار ہے، اور نہ یہ اختیار حاکم کے لئے ثابت
 ہوتا ہے۔“

خلع کا فقہی مفہوم

حقیقت یہ ہے کہ خلع کے فقہی مفہوم ہی میں یہ بات داخل ہے کہ وہ شوہر
 اور بیوی دونوں کی رضامندی سے انجام پائے، اس کے سوا اس کی کوئی اور شکل
 نہیں۔ علامہ ابوالفتح مرزوی رحمۃ اللہ علیہ اپنی کتاب ”المغرب“ فقہی اصطلاحات
 کا مفہوم بیان کر کے لکھی ہے، اس میں تحریر فرماتے ہیں :

﴿وخالعت المرأة زوجها واحتلعت منه اذا اقتدت منه

نالهأ فإذا أحابها إلى ذلك فطلفها قبل خلعها﴾

(المطرقی المغرب فی ربیع المغرب صفحہ ۱۶۵ جلد ۱ دکن ۱۳۲۸ھ)

خالعت المرأة اور احتلعت المرأة کے الفاظ

اس وقت استعمال کئے جاتے ہیں جب عورت اپنی آزادی کے لئے کوئی نئی قدم پیش کرے۔ پس اگر شوہر اس کی پیشکش کو قبول کرے اور طلاق دے دے تو کہا جاتا ہے کہ خلعہا (یعنی مرد نے عورت کو خلع کروا)۔“

مذکورہ بالا بحث سے یہ بات بھی واضح ہو جاتی ہے کہ جناب جسٹس ایس اے رحمن صاحب نے اپنی بحث کے شروع میں تقلید کے مسئلے پر جو گفتگو فرمائی ہے وہ بھی زیر بحث مسئلہ میں بالکل غیر متعلق (IRRELEVANT) ہے، اس لئے کہ یہاں مسئلہ تقلید کا نہیں، تمام فقہاء کے اتفاق کا ہے۔ تقلید کا ذکر اس مقام پر تو موزوں ہوتا ہے جہاں کوئی مسئلہ کسی ایک مجتہد کے قول پر مبنی ہو، لیکن آپ نے ملاحظہ فرمایا کہ یہ مسئلہ حنفی، شافعی، مالکی، حنبلی، یہاں تک کہ ظاہری فقہاء تک کے یہاں مسلم اور متفق علیہ ہے، محض کسی ایک مجتہد کی ذاتی رائے نہیں ہے، لہذا جناب جسٹس صاحب نے تقلید کے بارے میں جو کچھ فرمایا ہے، اس پر تبصرہ کرنا ہم یہاں ضروری نہیں سمجھتے۔

آخر میں ایک اور مغالطے کا جواب دے دینا ضروری معلوم ہوتا ہے۔ جناب جسٹس ایس اے محمود صاحب نے تحریر فرمایا ہے کہ فقہاء کی جتنی عبارتوں میں باہمی رضامندی کے ساتھ خلع کا ذکر کیا گیا ہے، وہ خلع کی صرف ایک قسم ہے، جس میں معاملہ حاکم تک نہیں پہنچایا جاتا، لیکن خلع کی ایک دوسری قسم بھی ہے جس میں حاکم ہی خلع کرتا ہے، اور حاکم ہی کے حکم سے (نہ کہ شوہر کے تلفظ طلاق سے) علیحدگی عمل میں آتی ہے اور اس میں شوہر کی رضامندی ضروری نہیں۔

(بی ایل ڈی (پریم کورٹ) ۱۹۶۷ء صفحہ ۱۳۰)

لیکن سوال یہ پیدا ہوتا ہے کہ اگر واقعی فقہاء کے نزدیک خلع کی یہ دو قسمیں ہیں تو فقہاء نے ان دونوں قسموں کو الگ الگ کر کے کیوں بیان نہیں کیا؟ کیا وجہ ہے کہ وہ خلع کی تعریف ایسی کرتے ہیں جو صرف پہلی قسم کو شامل ہو؟ پھر

اپنی کتابوں میں تمام احکام، شرائط، ارکان اور تفصیلات بھی ”پہلی قسم“ ہی کی بیان کرتے ہیں، اور خلع کے ابواب میں کسی ایک لفظ کے ذریعہ بھی دوسری قسم کا کوئی اشارہ تک نہیں دیتے؟ جس خلع کے لئے انہوں نے باہمی رضامندی کو ضروری قرار دیا ہے، اگر وہ خلع کی صرف ایک قسم ہے تو آخر وہ دوسری قسم کہاں ہے؟ اس کے احکام کا بیان کس جگہ کیا گیا ہے؟ پہلی قسم کے لئے تو پورا باب موجود ہے، مگر کیا دوسری قسم ایک فقرے کی وضاحت کی بھی مستحق نہیں تھی؟

اگر اس طرز استدلال کو درست مان لیا جائے تو کیا کل یہ نہیں کہا جاسکتا کہ طلاق کے جتنے احکام فقہاء نے بیان کئے ہیں، وہ صرف طلاق کی ایک قسم کے احکام ہیں جس کا اختیار مرد کو ہوتا ہے، اور طلاق کی ایک اور قسم بھی ہے جس کا اختیار عورت کو دیا گیا ہے۔ اور جس جگہ فقہاء نے یہ کہا ہے کہ طلاق کا اختیار صرف مرد کو ہے، اس سے مراد صرف پہلی قسم ہے، اور دوسری قسم میں یہ اختیار عورت کو حاصل ہے۔

اگر یہ بات درست نہیں، اور کون ہے جو اسے درست کہہ سکے۔ تو پھر یہی بات خلع کے بارے میں کیونکر درست ہو سکتی ہے؟

قاضی کی تفریق بین الزوجین

یہاں یہ سوال ہو سکتا ہے کہ جمہور فقہاء کے نزدیک بعض مخصوص حالات میں قاضی شرعی کو یہ حق دیا گیا ہے کہ وہ بلا مرضی شوہر بھی زوجین میں تفریق کر دے جو بحکم طلاق ہے۔ اور یہ طلاق شوہر کی اجازت کے بغیر حاکم کی طرف سے ہوتی ہے جیسے مفقود الخیر شوہر، مجنوں، نامرد وغیرہ شوہر کے معاملات تمام کتب فقہ میں مفصل موجود ہیں۔ اس لئے تفریق قاضی کے مسئلہ کی وضاحت کر دینا مناسب ہے۔

صورتِ حال یہ ہے کہ عورت کے جو حقوق مرد پر واجب ہیں، وہ دو قسم کے ہیں، ایک وہ حقوق جو قانونی حیثیت رکھتے ہیں اور جو نکاح کے قانونی مقاصد حاصل کرنے کے لئے ضروری ہیں، مثلاً نان و نفقہ اور وظائفِ زوجیت وغیرہ۔ یہ وہ حقوق ہیں جنہیں بزورِ عدالت شوہر سے وصول کیا جاسکتا ہے اور اگر شوہر ان کی ادائیگی سے عاجز ہو تو اس پر قانوناً واجب ہو جاتا ہے کہ عورت کو طلاق دے، ایسی صورت میں اگر وہ طلاق دینے سے انکار کرے یا طلاق دینے کے قابل نہ ہو تو مجبوراً قاضی کو اس کا قائم مقام قرار دے کر تفریق کا اختیار دیا جاتا ہے۔ مجنوں، متعنت (نان و نفقہ نہ دینے والا)، عینین (نامرد)، مفقود الخیر، اور غائب غیر مفقود میں یہی صورت ہوتی ہے۔

اس کے برخلاف نکاح کے بعض حقوق ایسے ہیں جن کی ادائیگی شوہر پر دینا ضروری ہے لیکن وہ قانونی حیثیت نہیں رکھتے، اور نہ انہیں بزورِ عدالت وصول کیا جاسکتا ہے، مثلاً بیوی کے ساتھ حسن سلوک اور خوش اخلاقی کا معاملہ، ظاہر ہے کہ یہ حقوق بزورِ قانون نافذ نہیں کئے جاسکتے، جب تک شوہر کے دل میں خدا کا خوف اور آخرت کی فکر نہ ہو دنیا کی کوئی عدالت ان کا انتظام نہیں کر سکتی، اور جب اس قسم کے حقوق کا تعلق عدالت سے نہیں ہے تو اسے یہ اختیار بھی حاصل نہیں ہے کہ حق تلفی کی صورت میں وہ نکاح فسخ کر دے۔

چنانچہ اس بات پر تمام فقہاء کا اتفاق ہے کہ صرف پانچ عیوب کی بناء پر قاضی کو تفریق کا اختیار ملتا ہے۔

- ایک اس وقت جب کہ شوہر پاگل ہو گیا ہو،
- دوسرے جب وہ نان و نفقہ ادا نہ کرتا ہو،
- تیسرے جب وہ نامرد ہو،
- چوتھے جب وہ بالکل لاپتہ ہو گیا ہو

○ پانچویں جب غائب غیر مفقود کی صورت ہو

ان صورتوں کے سوا قاضی کو کہیں بھی تفریق کا اختیار نہیں ہے، اور محض عورت کی طرف سے ناپسندیدگی کسی بھی فقہ میں فسخ نکاح کی وجہ جواز نہیں بنتی۔

وآخر دعوانا ان الحمد لله رب العالمین

